

የእግዚአብሔር ፈቃድ ያለበት ቤተሰብ ኑሮ ዘዴ

በአሰሩ ጃቴ

ጥቅምት 1996 ዓ.ም. (2003)

የእግዚአብሔር ፈቃድ ያለበት
ቤተሰብ ኑሮ ዘዴ

ጸሐፊና አሳታሚ አባፋ ጃቴ
እርማት ደረጀ በላይነህ

የእግዚአብሔር ፈቃድ ያለበት
ቤተሰብ ኑሮ ዘዴ

ጸሐፊና አሳታሚ አሰሩ ጃቴ
እርማት ደረጃ በላይኑ

መቅድም

ስለ ክርስቲያናዊ ጋብቻ ወይም ቤተሰብ ኑሮ ምን ታውቃለህ?
በማለት ለሚጠይቀኝ ሰው መልሴ እንደሚከተለው ነው።

1. በእግዚአብሔር ቃል ውስጥ የእግዚአብሔር ፈቃድ ያለበት ስለ ክርስቲያናዊ ቤተሰብ ኑሮ በግልጽ የተጻፈውን በሚገባ አንብቤ ተረድቼያለሁ።
2. እኔና ባለቤቴ በክርስቲያናዊ ጋብቻ ዓለም 45 ዓመት አብረን ስለአሳለፍን፤
3. በቤተ ክርስቲያን የሚጋቡትን ወጣቶች ከጋብቻቸው በፊት የጋብቻ ትምህርቶችን በብዙ ቦታዎች ስለአስተማርኩኝ፤
4. በክርስቲያናዊ ጋብቻ የሚጋቡትን በቃል ኪዳን ስለአጋባሁኝ፤
5. ለክርስቲያን ወጣቶች በብዙ ስብሰባዎች ስለጋብቻ ትምህርት ስላከስተማርኩ፤
6. ባለ ትዳሮችን ስለ ጋብቻና ስለ ቤተሰብ ኑሮ በብዙ ቦታ ትምህርት ስለ አስተማርኩኝ፤
7. በቤተ ክርስቲያን ውስጥ ስለ ትዳርና ጋብቻ አማካሪ ሆኜ ስለ አገለገልኩኝ፤
8. ስለ ጋብቻ ከብዙ ወጣቶችና ባለትዳሮች የሚመጡ ጥያቄዎችን ከእግዚአብሔር ቃል በማሳየት ብዙ ስለተወያየን፤
9. ክርስቲያን የሆኑ

ሀ) ባለ ትዳር ባልና ሚስትን

ለ) ስለ ልጆች ጠባይና አስተዳደግ

ሐ) ስለ ክርስቲያን አሠሪዎችና ሠራተኞች በብዙ ስለ አስተማርኳቸው።

10. የተጋቡትን ከጋብቻቸው በኋላ በቤታቸው ስለ ኅብኝቷቸው፤
11. በብዙ በጋብቻ ሥነ ሥርዓት ጊዜ የጋብቻ መልእክቶችን ስለአቀረብሁኝ፤

12. ልጃገረዶችን ለመጠየቅ በሽምግልና ወደ ወላጆቻቸው ቤት ተልኪ ስለሄድኩ፤
 13. የወለድናቸውን ስድስት ልጆቻችንን በሚገባ በጌታ ቃል መሠረት ስለ አሳደግሁአቸው፤
 14. የሌላ ሰው ልጆችን ወደ ቤታችን በመቀበል በሚገባ ስለአስተናገድን፤
 15. ለወላጆቻችን የሚገባውን ሁሉ ስለአደረግን የክርስቲያናዊ ቤተሰብ ኑሮ ምን መሆን እንደሚገባው ተለማምጄዋለሁ። በዚህ ምክንያት ይህን መጽሐፍ ለሚያነቡና ለሚመጣ ክርስቲያን ቤተሰብ በጣም ይጠቅማል ብዬ አምናለሁ። በጽሑፍም አቅርቤዋለሁ።
- እስጆምሮ ላስጨረሰኝ ጌታ ምስጋና ይድረሰው።

አበፋ ጃቴ

የመጽሐፉ መታሰቢያነት

ይህን መጽሐፍ ለእግዚአብሔር ክብርና በተጨማሪ፤

1. በትዳር ጓደኝነት ለ45 ዓመት በታማኝነት ሳገለገለችኝ
 2. በወንጌል አገልግሎት ትልቅ ድጋፍ ለሆነችልኝ
 3. ልጆቻችንን በሚገባ በመቆጣጠር በፍቅር አሳድጋ ወደ ጌታ ለመራቻቸው፤
- ለታማኝና ትዕግሥተኛ ባለቤቴ ለወ/ሮ ከበቡሽ ገ/ወልድና
 - ለ45ኛ ዓመት የጋብቻ በዓላችን መታሰቢያ እንዲሆን ከምስጋና ጋር አበረክታለሁኝ።

የጌታ ስም የተባረከ ይሁን
አበፋ ጃቴ

መግቢያ

መጽሐፍ ቅዱስ ስለ አማኞች ቤተሰብ ኑሮ በብዙ ይናገራል።

ለመሆኑ ቤተሰብ ማለት ምን ማለት ነው? ለዚህ ጥያቄ የሚሆኑ ብዙ መልስ አሉ። ከእነዚህ መልሶች በጥቂቱ፤

1. ቤተሰብ፤ እንደ እግዚአብሔር ፈቃድ የሚሄድ ቤተሰብ መሆን አለበት።

ሀ) አንድ ወንድና አንዲት ሴት በጋብቻ ሲጣመሩ ወይም ሲገናኙ ቤተሰብ ይጀመራል። አንድ ወንድ ብቻውን ቤተሰብ አይባልም። እንዲሁም አንዲት ሴት ብቻዋን ቤተሰብ አትባልም። ወንደላጤ ወይም ሴተላጤ ይባላሉ እንጂ።

ለ) በጋብቻ የተጣመሩት ወንድና ሴት በመካከላቸው ልጆች ሲወለዱ ከልጆቻቸው ጋር አንድ ሙሉ ቤተሰብ ይሆናሉ። ቤተሰብንም ትክክለኛ ቤተሰብ ከሚያሰኙት ሁኔታዎች አንዱ ይህ ነው።

ሐ) ወላጆችንና አያቶች ጭምር እንደ አንዳንድ አገር ልማድ ቤተሰብ ተብለው ሊጠሩ ይችላሉ።

መ) የተፈጠርንበትን የትውልድ ቦታ፤ የምንኖርበትን አካባቢና ሕብረተሰብ ጭምር፤ እንዲሁም ለመከራ ጊዜ መጠጊያ የሚሆን አገርን ሳይቀር ያጠቃልላል ማለት ይቻላል።

መጽሐፍ ቅዱስ የእያንዳንዱ ቤተሰብ መሠረት ከየት እንደጀመረና እነማን እንደሆኑ መነሻና መድረሻ ኑሮአቸውን ጭምር ከዳር እስከ ዳር በግልጽ ይናገራል። ስለዚህ በዚህ መጽሐፍ ቀስ በቀስ በትምህርታችን ስለምንደርስ በትዕግሥት መከታተል መልካም ይሆናል።

1. ቤተሰብ ምሰሶ፤ ለአንድ ቤተሰብ መገኘት ዋና ምሰሶ የሚሆኑ ሦስት ነገሮች ናቸው። እነሱም፡-

ሀ) እግዚአብሔር ነው። እርሱ ፈጣሪና ጀማሪ ነው፤ ዮሐ. 1:3፤ መዝ. (127):1

ለ) ወላጆች ማለት አባትና እናት፤ ኤፌ. 6:1-3፤

ሐ) ከእነርሱ የተወለዱ ልጆች ናቸው፤ መዝ. (127):3።

ጠንካራ ቤተሰብ የሚፈጠረው እግዚአብሔር ዋና ቢሆን ነው፤ መዝ.(127) (128) በሙሉ አንብብ። መክብብ 4:9-12 ጥበበኛ ቤተሰብ እግዚአብሔር በቤታቸው እንዲገባ ይፈቅዱለታል። ያውም ክርስቶስ ኢየሱስን በመቀበል ነው።

ወላጆች ልጆች ስለወለዱ ብቻ ነው ደስታ የሚሆንላቸው። ብዙ ሐብትና ገንዘብ በማግኘት አይደለም። እግዚአብሔር ሲፈጥረን ፍጥረት ሁሉ እንደየወገናችን ፍሬ ወይም ዘርን በውስጣችን አስቀምጦ ብዙ ተባዙ ብሎናል፤ ዘፍጥ. 1:11, 26-28። በዚህ ምክንያት ፍጥረት ሁሉ ፍሬያማ ስለሆነ ይዋለዳል። ወላጆችም የራሳቸው መሳይ ፍሬ ልጆችን ይወልዳሉ። ለምሳሌ ያህል ማን ሰው ነው ሚስቱ ልጅ ከመውለድ ይልቅ ብዙ ብርና ወርቅ ብትወልድ ደስ የሚለው? እንደዚያ ቢሆንም ባልና ሚስት ቀርቶ ሰሚ ሁሉ ይደነግጣል። ወላጆችም ቢሆኑ አገር ጥለው ይሸሻሉ።

ስለዚህ እግዚአብሔር ለባልና ሚስት ልጆችን እንጂ ሌላ ነገር አይሰጣቸውም። ራሳቸውን የሚመስል ፍሬ ልጆችን እየሰጣቸው ያስደስታቸዋል። መልካም ስጦታ የሚሰጥ እግዚአብሔር ይባረክ፤ መዝ.(104): 27-28።

ማውጫ

ክፍል አንድ

ክርስቲያናዊ ጋብቻ

ገጽ

1. ክርስቲያዊ ጋብቻ	11
2. ጋብቻ ማለት ምን ማለት ነው ?	11
3. ጋብቻ መቼ ተጀመረ?	11
4. ጋብቻን ማን ጀመረ?	11
5. ጋብቻ ለምን ተጀመረ?	11
6. እንደ እግዚብሔር ፈቃድ የሆነ ትዳር እንዴት..	13
7. ከጋብቻ በፊት የሚደረጉ የግብረ ሥጋ ግንኙነት..	15
8. ወጣቶችና ድንግልና	16
9. ወንዶች ለአቅመ አዳም የመድረስ ምልክት	17
10. ሴቶች ለአቅመ ሔዋን የመድረስ ምልክት	18
11. ስሜትንና ፍላጎትን መቆጣጠር	19
12. ስለፆታ ማመስገን	20
13. ስለ መተጫጨት	21
14. እጮኛ የማግኘት መመዘኛ	21
15. የትዳር ጓደኛ ምርጫ የማድረግ መመዘኛ	23
16. ለጋብቻ የመጠየቅ ዘዴ	25
17. እንቅፋት ወይም አደገኛ ነገር	26
18. ለምን ክርስቲያን ቤተሰብ	27
19. አዲስ የሚጋቡት ማወቅ የሚገባቸው ነገሮች	27
20. ቤተ ክርስቲያንን የመጠየቅ ዘዴ	29
21. ለቤተሰብ ማስታወቅ	27
22. ሽማግሌዎችን ወደልጅቷ ቤተሰብ የመላክ ዘዴ	31
23. ለጋብቻ ወቅት የሚደረጉ ነገሮች	33
24. በቤተ ክርስቲያን የሚደረጉ ሥርዓቶች	33
25. የባልና ሚስት ኑሮ በቤታቸው	34
26. እግዚአብሔርን ለሚፈሩት ትዳር ገነት ነው	35
27. እግዚአብሔርን መፍራት የሌለበት ትዳር ሲኖር ነው	37

28. የትዳር ጠንቆች	38
29. የቤተሰብ ሁኔታ	42
30. ስለመፋታት	45
31. መፋታትን እንዴት እንከለክላለን?	46
32. የራሳችንን ድርሻ በሚገባ እንወጣ	47

ክፍል ሁለት

የክርስቲያን ወላጆችና የልጆች ኑሮ

I. ልጆችን እንደ ዕድሜና ባህርያቸው የመያዝ ዘዴ	48
1. ዕድሜ ከ0 - 1 ዓመት ያለ ልጅ ባህርይ	53
2. » ከ1 - 3 ዓመት ያለ ልጅ ባህርይ	53
3. » ከ4 - 5 ዓመት ያለ ልጅ ባህርይ	55
4. » ከ6 - 8 ዓመት ያለ ልጅ ባህርይ	57
5. » ከ9 - 11 ዓመት ያለ ልጅ ባህርይ	59
6. » ከ12 - 15 » » » »	61
7. » ከ16 - 18 » » » »	62
8. » ከ19 - 24 » » » »	63
II. ወላጆች ለልጆቻቸው ከሚያደርጉት ነገሮች	65
1. ወላጆች ለልጆቻችሁ ፍቅርን አሳዩ	65
2. በመካከላቸው አድሎ አታድርጉ	65
3. አትከፋፈሉ	66
4. ጥፋታቸውን በጊዜ አርሙ	66
5. ልጆችህን አሽከር አታድርግ	67
6. ልጅህን አታንቀባርር	67
7. ልጆችን ማስተማር ከሚገባ ነገሮች	68
8. ለልጆች መንፈሳዊ አባትን አሳዩ	69
9. ከምርጥ ጥቅሶች በጥቂቱ	70
10. ማጠቃለያ	72

ክፍል አንድ

ክርስቲያናዊ ጋብቻ

ጋብቻ ማለት ምን ማለት ነው?

ጋብቻ ማለት አንድ ለአቅመ አዳም የደረሰ ወንድና አንዲት ለአቅመ ሔዋን የደረሰች ሴት ተፈቃቅረው በአንድነት አብሮ ለመኖር ቅዱስ የሆነ ግብረ ሥጋ ግንኙነት ለማድረግ፤ ልጆችን ለመውለድና አብሮ ለማሳደግ ተስማምተው በእግዚአብሔር ስም ቃል ኪዳን ወይም መሃላ በመግባት በሥነ ሥርዓት፤ በጸሎት በጋብቻ ሲጣመሩ ትክክለኛ ጋብቻ ይባላል፤ ሮሜ 14:23፡፡ 1 ጢሞ. 4:4-5 በእምነት ያልሆነና በጸሎት ያልተቀደሰ ነገር ሁሉ ርኩስ ነው፡፡

ጋብቻ መቼ ተጀመረ?

ከጥንት ከፍጥረት መጀመሪያ እግዚአብሔር ሰውን ሲፈጥር በኤደን ገነት ባሉ እግዚአብሔር አንድ ወንድን ለአንዲት ሴት ባል አድርጎ በእግዚአብሔር ጋብቻ ሥነ ሥርዓት አስፈጻሚነት ተጀመረ፤ ዘፍጥ. 1:26-28፤ 2:18-25፡፡ ጋብቻም መልካም ነበረ፤ ዘፍጥ. 1:31፡፡

ጋብቻን ማን ጀመረ?

እግዚአብሔር ጥንት በፍጥረት ጊዜ ለሰው ጋብቻ ወይም ትዳር አስፈላጊ መሆኑን አውቆ ጀመረ፡፡ ወንድና ሴት አድርጎ የሚመች ረዳት እንደሚያስፈልግ አውቆ፤ ከአዳም ጌን አንዲት አጥንት ወስዶ ሴት አድርጎ ሠራትና ሔዋን ብሎ ወደ አዳም አመጣት፤ ዘፍ. 2:21-25 ተመልከት፡፡

ጋብቻ ለምን ተጀመረ?

ጋብቻ ለሰው ጥቅም ለእግዚአብሔር ክብር እንዲሆን ተጀመረ፤ ኢሳይ. 43:7፤ 1ኛ ቆሮ. 10:31፡፡

1. ሰው ብቻውን እንዳይሆን፤ ዘፍጥ. 2:18
2. ለሚጋቡት እንዲመች፤ ዘፍጥ. 2:18

3. እርስ በእርሳቸው እንዲረዳዱ፤ ዘፍጥ. 2:18። አንዱ ሌላውን እንዲያገለግል ማለት ነው።
4. በግብረ ሥጋ ግንኙነት እንዲረከብና አንዲደሰቱ፤ 1ኛ ቆሮ. 7:2-9፤ ዕብ. 13:4።
5. አብሮ የምድርን ኑሮ ወይም ፍጥረት እንዲገዙ፤ ዘፍጥ. 1:26-28።
6. በመካከላቸው አንድነትና ጓደኝነት ጸንቶ እንዲኖር፤ ዘፍጥ 2:24፤ ማር. 10:1-9። መፋታትን እጠላለሁ ይላል እግዚአብሔር፤ ሚልክ. 2:16። እንዲሁም ድርብ ጋብቻን እግዚአብሔር አልሰጠም፤ አልፈቀደምም።
7. እግዚአብሔር ከብርን እንዲያገኝ፤ 1ኛ ቆሮ. 10:31። አንድ ትክክለኛ ጋብቻ የእግዚአብሔር ፈቃድ ያለበት ጋብቻ የእግዚአብሔርን ስም የሚያስከብር ይሆንና ለሚጋቡትም ደስታ የሚያመጣ ይሆናል፤ ዮሐ. 15:11።
8. የሰው ዘር በምድር ላይ እንዲቀጥልና እንዲበዛ ነው፤ ዘፍ. 1:27-28፤ ዘፍጥ 9:1።
9. ወላጆች ልጆቻቸው የእግዚአብሔር ስጦታ ስለሆኑ ደስ እንዲላቸው፤ መዝ. (127):3-5፤ 1ጢሞ. 5:4።
10. ለሚወለዱ ልጆች ወላጆቻቸው ስለሚያስፈልጉዋቸው፤ ምሳሌ 17:6፤ 2ኛ ቆሮ. 12:14። ልጆች ያለ ወላጆች አይመቻቸውም። እግዚአብሔር ስለ ሕፃናት በጣም ይገደዋል። ምክንያቱም ሕፃናትን ይወዳቸዋልና።
11. እግዚአብሔርን የሚፈሩ ቤተሰብ በእግዚአብሔር ዘንድ ውድ ናቸው፤ ዘፍጥ. 7:1፤ ዘፍጥ. 22:1-12።
12. ልጆች ወላጆቻቸውን እንዲያከብሩና እንዲረዱዋቸው፤ ኤፌ. 6:1-3፤ ምሳሌ 31:28።

እንደ እግዚአብሔር ፈቃድ የሆነ ትዳር እንዴት ይመሠረታል?

ሀ) በጸሎት ይጀመራል

1. ክርስቲያን የሆኑት ወላጆች ለልጆቻቸው ጤንነት፣ ኑሮ፣ ትምህርት እድገት፣ ወዘተ በየዕለቱ እንደሚጸልዩላቸው ሁሉ ገና ለትዳር ላልደረሱት ልጆቻቸው ወደፊት ለሚመሠርቱት ትዳር መጸለይን መጀመር ይገባቸዋል። ልጄ ገና ነው፣ ለትዳር አልደረስም፤ ወደፊት ለትዳር ሲደርስ እጸልያለሁ ብላችሁ መጸለይ ያልጀመራችሁ ወላጆች ጌታን መበደላችሁን እወቁ፤ 1ኛ ሳሙ. 12:23።
2. ወላጆች ብቻ ሳይሆኑ ወጣቶችም ስለ ራሳቸው የወደፊት ጋብቻና ትዳር ዛሬውኑ መጸለይ እንዲጀምሩ አላስባለሁ። በጊዜ ቀደም ብሎ ከጌታ ጋር መነጋገርና ለጌታ ማስረከብን እንዲለምዱ ያስፈልጋል፤ መዝ.(37):5
3. ክርስቲያን ወጣቶችም ወንዶች ለአቅመ አዳም፣ ሴቶችም ለአቅመ ሔዋን ሲደርሱ ለጋብቻ ወይም ትዳር ለመያዝ ሲያስቡ ጌታ ትክክለኛ የትዳር ንደኛ እንዲያመጣላቸውና ፍቃዱን እንዲያሳያቸው መጸለይ ይኖርባቸዋል።

ለ) ስለ ጋብቻ አስፈላጊውን ትምህርት በመማር

1. ክርስቲያን ወላጆች እቤታቸው ለልጆቻቸው ገና ሕፃናት እንኳን ማሉ፣ ስለ ጋብቻ፣ ስለ የታ ልዩነት በነፃነት መነጋገርና ከእግዚአብሔር ቃል የሚችሉትን ያህል የማንበብና የመግለጽ፣ የማስተማርም ግዴታ አለባቸው፤ ዘጸ. 4:9-10፤ ከፍ እያሉም ሲሄዱ በቤታቸው ተገቢውን ትምህርት መማር አለባቸው። ወላጆች ማስተማር የሚከብድባቸው ከሆነ፣ ሌሎች አስተማሪዎችን ወደ ቤታቸው በመጋበዝ እንዲያስተምሩና ስለ ክርስቲያናዊ ጋብቻ እንዲያውቁ ማድረግ የውዴታ ግዴታ ነው።
2. በቤተ ክርስቲያን ደረጃም ቢሆን የጋብቻ ትምህርቶችን ማስተማርና የጥያቄ መልስ እንዲሁም የውይይት ጊዜ እንዲኖር ማድረግ ያስፈልጋል። በጥቅሉ ክርስቲያን ቤተሰብና ቤተ ክርስቲያን ስለ ክርስቲያናዊ ጋብቻ ትምህርቶች ድብቅ መሆን የለባቸውም። በተለይም ስለ ወሲባዊ ግንኙነት ወይም ግብረ ሥጋ ግንኙነት

መማርና ማወቅ ያስፈልጋቸዋል። ነገሩን ድብቅ ብታደርግ ወጣቶች ከውጭ ካላመኑት ጓደኞቻቸው ለምተው በጨዋነት በተቀደሰ ተግባርላይ ከሚያውሉት ይልቅ ወደ ብልግና ያመራሉ። ይህንን ጉዳይ መደበኛ ትርፉ ጉዳት ላይ መውደቅ ነው። በግልጽ ብናስተምራቸው ቀደም ብለው ጥቅሙንና ጉዳቱን ስለሚያውቁ፤ ይጠነቀቃሉ። ራሳቸውንም ከጉዳት ከበሽታ ይጠብቃሉ። ከዚህ ሁሉ በላይም የመጽሐፍ ቅዱስ እውቀት ይኖራቸዋል። ስለዚህ ወጣቶች ስለ ጋብቻ ጥያቄዎችን እንዲጠይቁና እንዲረዱ ወላጆችና ቤተ ክርስቲያን መንገድ መክፈት ይኖርባቸዋል። ለምሳሌ ያህል አንድ ትንሽ ልጅ የወንድ ብልቱን በእጁ ይዞ ይህ ምንድን ነው ብሎ ቢጠይቅ ሳናዋርደው በጥበብና በፍቅር ትክክለኛ መልስ መመለስ ይኖርብናል። እንዲረዳ ማድረግ እንጂ የማይገባ መልስ በመስጠት አንተ ባለጌ እያልን ማሳፈርና መሳደብ የለብንም። በመጽሐፍ ቅዱስ በመዝሙር (139)፡13-17 ዳዊት የራሱን አካል ብልቶችን ሁሉ አይቶ ተደነቀ፤ «ግሩም ሆኜ ተፈጥራለሁ» አለ። እኛም እግዚአብሔር የሠራውን ድንቅ ሥራና ነገሮችን ሁሉ ማድነቅ አለብን። እኛንም ግሩምና ድንቅ አድርጎ ፈጥሮናልና የእግዚአብሔር ስም የተባረከ ይሁን። አሜን። መዝ. (50)፡5፤ ኢዮብ 10፡10-11።

3. ወላጆችና ቤተ ክርስቲያን ወጣቶች ለእግዚአብሔር ቃል ቅድሚያ እንዲሰጡና ለቃለ እግዚአብሔር መታዘዝ እንዳለባቸው ማስተማር ያስፈልጋል።

በትምህርቱ ዙሪያ ማወቅ ከሚገባን ነጥቦች

- ሀ) የእግዚአብሔር ቃል ስለ መጋባት ምን ይላል? ጠቅላላ በእግዚአብሔር ቃል ውስጥ ስለ ትዳር ጉዳይ ያለውን ጥቅሶች ማሳወቅ። ዘዳ. 7፡3-5።
- ለ) ስለግብረ ሥጋ ግንኙነት ጥቅምና ጉዳቶች፤ 1ኛ ቆሮ.6፡15-20፤ 7፡1-40።
- ሐ) ዘመድን ማግባት እንደሌለባቸው፤ ዘሌዋ.18 እንዲሁም ምዕራፍ 20።
- መ) ያላመነ ማግባት የእግዚአብሔርን ዓላማ መቃወም እንደሆነ፤ 2ኛ ቆሮ. 6፡14-18
- ሠ) ወንድና ሴት እንጂ አንድ ዓይነት የታ መጋባት ከልክል መሆኑን፤ ዘሌዋ. 20፡13 ምዕ. 18፡22።

ረ) ራሳቸውን በቅድስና መጠበቅ እንዳለባቸው ከራስ ትዳር ጓደኛ ጋር በጋብቻ ተጣምሮ ካልሆነ ግብረ ሥጋ ግንኙነት ከእግዚአብሔር ፈቃድ ውጭ መሆኑንና ቅድስናን የሚያስነቅፍ መሆኑን ማሳወቅ። እንዲሁም ራስን በቅድስና በንጽሕና በድንግልና መጠበቅ አስፈላጊ ነው፤ 2ኛ ቆሮ. 11:2-3፤ 1ኛ ተሰሎ. 4:1-8፤ 1ኛ ጴጥ. 1:15-16፤ ራእይ 14:4።

ከጋብቻ በፊት የሚደረግ የግብረ ሥጋ ግንኙነት የሚያስከትለው ጉዳት

ከትዳር በፊት የሚደረግ የግብረ ሥጋ ግንኙነት ጉዳትን ያስከትላል። ከሚያመጣቸው ጉዳቶች ጥቂቱን እንመልከት፡-

1. በእግዚአብሔር ፊት ቅድስናን ያበላሻል ያረክላልም።
2. ንጽሕናን ያጉድላል፤ ራስን ውሽታም ያደርጋል።
3. ለክርስቶስ ያለውን ምስክርነት ያቆሽሻል።
4. ትዕግሥተ ቢስና ታማኝነት የጉደለው ክርስቲያን ያደርጋል።
5. ወደ እርግዝናና ወዳልተፈለገ ልጅ መወለድ ያደርሳል።
6. የአባለዘርና በሽታዎችን ያስከትላል። ለምሳሌ ኤድስ፣ ጨብጥና የመሳሰሉ በሽታዎችን ማለት ነው።
7. እርግዝናን ለማስወገድ ሲባል ጽንሰ ማስወረድ ነፍስ ገዳይነትን ያስከትላል።
8. በሕብረተሰብ ዘንድ ውርደትን ያስከትላል።
9. ጉዳዩ የከረረ እንደሆነ እስከ ፍርድ ቤት ክስ ድረስ ያንከራትታል።
10. ወዳልተፈለገ ጋብቻም ያደርሳል።
11. እግዚአብሔር ለባልና ሚስት ብቻ ያቀደውን የጋብቻ ዓላማና በረከትን ያበላሻል።
12. ለወደፊት ለሚያገቡት ለትዳር ጓደኛ ታማኝ አለመሆንን ያስከትላል፤
13. ለብዙ ዓመታት የሚቆይ የሕሊና ጸጸት ውስጥ ይከታል።
14. ለወንጌል አገልግሎት ጉዳትን ያስከትላል፤ ዕብ. 6:4-8።
15. በራስ አካል ላይ የኃጢአት ማህተም ማስቀረት ይሆናል፤ 1ኛ ቆሮ. 6:18።
16. ጠላታችንን ሰይጣንን ማስደሰት ይሆናል።

ከዚህ ሁሉ እግዚአብሔር በቅድስና እንዲጠብቀን እጸልያለሁ።

ወጣቶችና ድንግልና

በጌታ በኢየሱስ ክርስቶስ የሚያምኑ ወጣት ሴቶችም ሆነ ወንዶች በሙሉ ቅዱስ ክርስቲያናዊ ጋብቻ እስክትፈጽሙ ድንግልናችሁን እንድትጠብቁ የእግዚአብሔር ፈቃድ ነው።

ድልግልናን ለመጠበቅ መታወቅ ያለባቸው ነጥቦች

1. በ2ኛ ቆሮ. 11:3 መሠረት ለአንድ ወንድ ለኢየሱስ ክርስቶስ የታጩ ነን። ለእርሱ ቅዱሳን ሆነን ልንቀርብ ነው። በዚህ መሠረት ወንዶች ብንሆን ወይም ሴቶች እኩል ነን። ድንግል እንድንሆን ጌታ ይፈልጋል። በ1ኛ ተሰሎ. 4:3-5 ንጹሕና ቅዱስ ድንግሎች መሆንን ስለሚፈልግ እንጠየቅበታለን። ስለዚህ የራሳችንን ትዳር እስክንይዝ ድረስ ከሌላ የታ መራቅ ያስፈልጋል። መነካካት፣ መሳሳምና መተሻሸት ስሜትን የሚቀሰቅስ ስለሆነ አለማድረጉ ጥበብ ነው። ድንግልና ማለት ወንድ ከሌት ጋር፣ ሴትም ከወንድ ጋር አለመገናኘት ነው።
2. ከዝሙት ራቁ፣ 1ኛ ቆሮ. 6:13-20፣ ዘፍጥ. 39:7-14።
3. ራስን መግዛት ተማር፣ ገላ. 5:22። ራስን መግዛት የመንፈስ ቅዱስ ፍሬ ስለሆነ የሥጋን ፍላጎት በመንፈስ ቅዱስ ኃይልና በቃሉ በጸሎትም እምቢ በማለት መግዛትና መቆጣጠር እንችላለን፤ ፊልጵ. 4:13።
4. ክርስቲያን ወንዶችና ሴቶች በጌታ ዘንድ እኩል ልጆቹ ናቸው፤ 2ኛ ቆሮ. 6:17-18፤ 2ኛ ሳሙ. 7:14-15።
5. ወጣቶች ከልጅነታችሁ ጀምሮ የራሳችሁን የትዳር ጓደኛ እስክታገኙ ድረስ ግብረ ሥጋ ግንኙነት ባታደርጉ፣ ባትለማመዱና ራሳችሁን ብትቆጣጠሩ ደስተኞች ትሆናላችሁ፤ 2ኛ ጢሞ. 2:22፤ 1ኛ ጢሞ. 4:7-8፤ 1ኛ ቆሮ. 7:1።
6. እንደ ዮሴፍ ዝሙትን እምቢ በሉ፤ ሸሹ፤ ዘፍጥ. 39:9-12።
7. ከብዙ በሽታዎች ራሳችሁን አድኑ።
8. ጉልማሳ መንገዱን በምን ያነፃል? መልሱ ቃልህን በመጠበቅና በመታዘዝ ነው፤ መዝ. (119):9-10፤ 105። ለእግዚአብሔር ቃል መታዘዝ ንጹሕናንና ክብርን ያመጣል።
9. ድንግልናን ብትጠብቅ ትዳር ስትይዝ ደስተኛ ትሆናለህ።

10. በድንግልና ትዳር ስትይዝ እግዚአብሔር ይከብራል፤ አንተም ትባረካለህ።

የወንዶች ለአቅመ አዳም የመድረሳቸው ምልክት

ወንዶች ልጆች ለአቅመ አዳም መድረሳቸው በምን ይታወቃል?

ወንዶች ልጆች እድሜያቸው ከ14 ዓመት በላይ ሲሆን በሰውነታቸው ላይ ብዙ የእድገት ለውጦች መታየት ይጀምራሉ።

ለምሳሌ በራስ ቅል ውስጥ የሚገኝ ፒቲዮታሪ ግላንድ የተባለው ዕጢ ፈሳሾችን ወይም ቅመሞችን ያዘጋጅና ወደ ሰውነት ክፍል ያስራጫል። ይህ የተሠራጨው ነገር ሆርሞን ይባላል። ቅመሙም የወንድ ድምጽ እንዲለወጥ፣ ቁመቱና መልኩ ከብደቱ እንዲጨምር ያደርግና ሌሎችንም ምልክቶችና ስሜቶች በብዙ መንገድ እንዲለዋወጥ ያደርጋል። እንዲሁም ቴስቴስቲሮን የተባለ የወንድ ሆርሞን (ቅመም) በሰውነት ውስጥ ያለውን ፈሳሽ በኃይል እንዲጨምር ያደርግና ወጣቱ ብዙ ነገሮችን እንዲፈልግና ፍላጎቱን በቶሎ እንዲፈጽም ያመቻቻል። ስለዚህ፡-

1. ድምጹ ይለወጣል
2. ጺሙ ማደግ ይጀምራል
3. በብብቱና በሆዱ፣ በብልቱ አካባቢ ጸጉር እንዲበቅል ያደርጋል
4. የሴቶች ፍላጎቱ እያደገ ይሄዳል።
5. ስለ ጋብቻ ጉዳይ እፍረት ይጠፋና ድፍረት ይጀምራል።
6. ከዚያ አልፎ በተለያዩ ሁኔታዎች ውስጥ ምናልባት በእንቅልፍ ልቡ ከተቃራኒ የታ ጋር የተኛ መስሎት የወንድ ዘር መፍሰስ ይጀምራል። ይህና ሌላም ምልክቶች ለጋብቻ መድረሱን የሚያውጅ ምልክቶች ናቸው። ስለዚህ አንድ ወንድ ልጅ ከ18 ዓመት ዕድሜ ጀምሮ ለጋብቻ የደረሰ ሲሆን፣ ጋብቻ ለመፈጸም ተስማሚ የሚሆነው እድሜ ግን ከ24 ዓመት በላይ ሲሆን ይመረጣል። ከሁሉ በላይ ደግሞ የራሱ ምርጫ ወሳኝ ይሆናል።

የሴቶች ለአቅመ ሔዋን የመድረስ ምልክት

ሴት ልጆች ለአቅመ ሔዋን (ለጋብቻ) መድረሳቸው በምን ይታወቃል?

በሴቶችም እግዚአብሔር በፍጥረታቸውና በሰውነታቸው ውስጥ ያስቀመጣቸው ሁለት ዓይነት ሆርሞኖች ወይም የሰውነት ቅመሞች አሏቸው፡፡

1ኛ ቅመም ኢስትሮጂን የተባለ የሴትነት ሆርሞን ነው፡፡ እርሱ የሴትነትን ጠባይ የጸጉርን፣ የአይንን፣ የቆዳን ልሳሳሌ እንዲሁም የሰውነትን ቅርጽ የሚያስጌጥ ፈሳሽ ወይም ቅመም ሲሆን፤ ይህ ቅመም ደስታን፣ ፍቅርን ማድነቅን የመሳሰሉ ጠባዮችን ይይዛል፡፡

2ኛ ደግሞ ፕሮጂስትሮን የተባለ ሆርሞን ነው፡፡ ይህ ቅመም ስለ ሴትነት ያለውን ክፍል ለምሳሌ 12 ዓመት ዕድሜ ገደማ ሲደርሱ የወር አበባ እንዲታይ ያደርጋል፡፡ የግብረ ሥጋ ግንኙነት ፍላጎትና ሌላም የፈቃደኝነት ስሜቶች በቀላሉ መደሰትን፣ ማዘንን፣ መበሳጨትንና መቆጣትን የመሳሰለ ተለዋዋጭ የሴት ባህርይን ይዞ ይመጣል፡፡

ሴቶች ለጋብቻ መድረሳቸውን የሚያመለክቱ ምልክቶች፡-

1. ሴት በሰውነቷ፣ በቀመቷ፣ በጉንም ትዳብራለች፡፡
2. ጡቶቿ በደምብ ያድጋሉ፡፡
3. መልኳ ለዓይን ደስ የሚያስኝ ውበት ያመጣል፡፡
4. የወር አበባ መፍሰስ ይጀምራል፡፡
5. በብብቷና ከሆድዋ ዝቅ ብሎ በብልቷ አካባቢ ጸጉር ማደግ ይጀምራል፡፡
6. ስለ ጋብቻ ጉዳይ እፍረት ይጠፋል፡፡
7. የወንድ ፍላጎት እየጨመረ ይሄዳል፡፡

የወር አበባ ሴቶች የማይወዱትና በየወሩ የሚመጣ ነው፡፡ ይሁን እንጂ ይህ በየወሩ የሚመጣ የወር አበባ ቅጣት ሳይሆን የወደፊት የልጅ ተስፋ የሚሆን ዘር ስለሆነ ከማዘንና ከመበሳጨት ይልቅ ጌታን ማመስገን ያስፈልጋል፡፡ ምክንያቱም ጌታ ለልጆች መወለድ ያስቀመጠው በረከትና ተስፋ ነው፡፡

ለወጣት ልጃገረዶች የወር አበባ በየወሩ እንደሚመጣ እናቶች ቀደም ብለው ለልጆቻቸው ቢያስታውቁና ቢያጽናኑ ወጣቶች የወር

አበባ ሲመጣ አይደናገጡም። ቢቻል ይህንን በቤተ ክርስቲያን ደረጃ ማስተማር ይበልጥ ጠቃሚ ነው።-

ሴቶች ሆይ ጌታ ሰውን ወደ ምድር እያመጣ ያለው በእናንተ መኖር ምክንያት ነው። መሪዎች፣ ገዢዎች፣ አስተማሪዎች፣ ዶክተሮችና የወንጌል አገልጋዮች ወደ ምድር ያመጣችሁት እናንተ ናችሁ። ጌታ እናንተን በምድር የሰው ዘርን እንድትወልዱ አድርጓችኋልና እግዚአብሔርን አመስግኑት። ጌታ ለእናንተ የሰጠው ሥራ ታላቅ ነውና፤ 1ኛ ጢሞ. 2:15። የጌታን ሥራ ስለምትሠሩ ደስ ይበላችሁ።

በአገራችን በኢትዮጵያ ሴት ልጆች ከ15 ዓመት በላይ ሲሆኑ ጋብቻ የሚያደርጉ ሲሆን፤ ለጋብቻ ጥሩ የሚሆን ዕድሜዋ ከ20 ዓመት በላይ ቢሆን ይመረጣል። ዕድሜአቸው ለጋብቻ ሳይደርስ መጋባት በመውለድ ጊዜ ብዙ ችግሮችን ከማምጣት አልፎ እስከ ሞት ድረስ የሚያደርስ ስለሆነ ዕድሜአቸው ከ20 ዓመት በላይ ቢሆን ይመረጣል።

ስሜትና ፍላጎትን መቆጣጠር

እግዚአብሔር ሰውን ሲፈጥር በሰውነት ውስጥ ልዩ ልዩ ዓይነት ስሜቶችንና ፍላጎቶችን አስቀምጦአል። ፍላጎት ቅዱስ ነው እንጂ ክፉ አይደለም። ለምሳሌ የምግብ ፍላጎት፣ የውሃ ፍላጎት፣ የእንቅልፍ ፍላጎትና ሌሎች ይህን የመሳሰሉ ፍላጎቶችን ሲሆን፤ የጋብቻም ፍላጎት ወንድ ሴትን መፈለግ፣ ሴትም ወንድን በግብረ ሥጋ የመገናኘትን ፍላጎት አስቀምጦአል። ፍላጎት ኃጢአት አይደለም። እግዚአብሔር የጋብቻ ፍላጎት ባያስቀምጥ ኖሮ በፍጹም ማግባት አንፈልግም ነበር። ይሁን እንጂ ፍላጎት አለን ብለን እኛ ክርስቲያኖች ስሜታችን በተነሣ ቁጥር ሁሉ ራሳችንን መቆጣጠር ትተን የራስ ባልሆነ ፆታ ላይ ፍላጎታችንን መፈጸም በእግዚአብሔር ፊት ወንጀል ነው። ኃጢአትም ነው። ዮሴፍን ተመልከቱ፤ ዘፍጥ. 39:9።

ሐዋርያው ጳውሎስም ይህን በመሰለ ነገር በ1ኛ ቆሮ. 6:9-20 ትልቅ ማስጠንቀቂያ ይሰጠናል።

ወጣቶች እስከ ጋብቻቸው ቀን ድረስ ራሳቸውን በቅድስና መጠበቅ አለባቸው። ከዝሙት መሸሽ ያስፈልጋል፤ 1ኛ ቆሮ. 6:18። 2ኛ ጢሞ. 2:22 ወጣቶች ብቻ ሳይሆኑ ክርስቲያን በሙሉ ራሱን በመጠበቅ እንደ እግዚአብሔር ቃል መሠረት ከዝሙት መራቅ አለበት፤ ማቴ. 5:27-28። በእርግጥ ስሜት ወይም ፍላጎት ከውስጣችን እንዲጠፋ መጸለይ

አይገባንም። ለምሳሌ የሥጋ ደዌ ወይም ቁምጥና የተባለ በሽታ የመዳሰስን ስሜት የሚያበላሽ በሽታ ነው። በሽታው የያዘው ሰው ደግሞ ሳያውቅ ሰውነቱ እየቆሰለ ጣቶቹን እየቆራረጠ ይጨርሰዋል። የታመመ ሰው ስሜቱ ደህና ቢሆን ያ ሁሉ አይደርስበትም ነበረ። እንደዚህ ሁሉ ክርስቲያን የጋብቻ ስሜቱና ፍላጌቱ እንዲጠፋ መጸለይ አይገባውም። ስሜቱና ፍላጌቱ ቅዱስ ነውና። ከዚህ ይልቅ በቅድስና ራስን ጠብቆ መኖር ይቻላል። 1ኛ ጴጥ. 1:15-16። ወንዶች ከጋብቻ በፊት የሴት ፍላጌትና ስሜት በሰውነታችን ውስጥ ይኖረናል። ታዲያ ክርስቲያን እኔ የራሴን ሚስት ወይም ባል አግብቼ ስሜቴን ወይም ፍላጌቱን እረካለሁ ብሎ በተስፋ መጠበቅና መቆየት አለበት። አለበለዚያ ወንድ ወደ ሴት፣ ሴትም ወደ ሌላ ወንድ መሮጥ የለባቸውም።

ለምሳሌ የሴቶች መገረዝ በመጽሐፍ ቅዱስ አልታዘዘም። ሴትን መግረዝ ስሜትን (የወንድ ፍላጌትን) ስለሚያጠፋ ይህንን ልማድ ብናቆም መልካም ነው። ግርዛት የተሰጠው ለወንድ ብቻ ነው፤ ዘፍጥ. 17:9-14፣ 23-27።

ስለ የታ መግመስገን

እግዚአብሔር አምላክ ሰውን ሲፈጥር አንድ ዓይነት የታ ብቻ አድርጎ አልፈጠረም። ወንድና ሴት አድርጎ ፈጠራቸው እንጂ፤ ዘፍጥረት 1:26-28። ወንድን የወንድ የታ እንዲሆን ያደረገው እግዚአብሔር ነው። ወንድ የመሆን ስጦታ ከእግዚአብሔር ተሰጠው እንጂ ወንድ ራሱ መርጠ፤ ወንድ ልሁን ብሎ የወንድ የታ ሊወስድ የሚችል ማንም የለም። ስለዚህ ወንድ የወንድ የታ ስለአገኘ እግዚአብሔርን እያመሰገነ መኖርና በተሰጠው የታ መደሰት አለበት። የሌላን የታ መመኘትና የራሱን የታ መጥላት አይገባም። በሌላ በኩል ደግሞ በተሰጠው የታ መከራት የለበትም። ሌላ የታንም መናቅ ተገቢ አይደለም።

ሴትም የሴት የታ እንዲኖራት ያደረገ እግዚአብሔር ነው እንጂ ራሷ አይደለችም። ሴትነት ከእግዚአብሔር የተሰጠ ሥጦታ ስለሆነ በሴትነትዋ እግዚአብሔርን እንድታመሰግንና እንድትደሰት ያስፈልጋል። የሌላን የታ መመኘት ወይም ለምን ወንድ አልሆንኩም በማለት መጨነቅና የራስን የታ መጥላት አያስፈልግም። እግዚአብሔር በሰጠን የታ ሳንንቅና ሳንኮራ ለሠራን እግዚአብሔር ከብር መስጠትና ለክብሩ መኖር ይጠቅማል። እግዚአብሔር በርሱ በሚያምኑት በወንዶችም በሴቶችም ልጆቹ ይደሰታል፤ 2ኛ ቆሮ. 6:18፤ ኤር. 9:23-24።

ስለ መተጫጨት

ክርስቲያን ወጣቶች መተጫጨትን ቀላል ነገር አድርጋችሁ ማሰብ አያስፈልጋችሁም። እንደ ቀልድ የሚጀመር ቤት በቀላሉ በቀልድ ይፈርሳል። ስለዚህ እያንዳንዱ ነገር በጥንቃቄ መሆን አለበት።

ጋብቻን የሚፈልግ ወጣት በመጀመሪያ ለትዳር በቅቴአለሁን? ብሎ ራሱን መጠየቅ ይገባዋል። ጋብቻ ማለት ኃላፊነት ውስጥ መግባት ነው። ጋብቻ ቀላል ነገር ሳይሆን ሽክም ለመሸከም ስለሆነ እችላለሁን? ብሎ ራሱን መመርመር ያስፈልገዋል። ስለዚህ ለማጫት የሚፈልግ ወጣት ለማስተዳደርና የቤት ኃላፊ ለመሆን እንዲሁም ልጆች ሲመጡ ለመቀበልና ለማሳደግ የበቃ መሆኑን ማሰብ አለበት። የሚያገባው የትዳር ጓደኛውን ለመሸከም መሆኑን ማወቅ ይገባዋል። መተጫጨት ደግሞ ቀጥሎ ባሉት መንገዶች ይጀመራል።

1. እግዚአብሔር ስለ ጋብቻ በመጽሐፍ ቅዱስ ውስጥ ምን ይላል? የሚለውን ጥያቄ ለመመለስ መቻል አለብህ።
2. በቃለ እግዚአብሔር ውስጥ ስለ ጋብቻ የሚናገሩትን ጥቅሶች መርምሮ ማወቅን ይጠይቃል። እግዚአብሔር ስለ ጋብቻ በቃለ ውስጥ ብዙ ይናገራልና አንብቦ መረዳት ያስፈልጋል።
3. ለረጅም ጊዜ መጸለይን ይጠይቃል። እግዚአብሔር ለእርሱ ወይም ለእርሷ ያዘጋጀውን እንዲያሳይና እንዲገልጥ እግዚአብሔርን መጠየቅ በጣም ጠቃሚ ነው፤ ሉቃስ 11:9-13።
4. በቤተ ክርስቲያን ውስጥ ያሉትን የእግዚአብሔር ሰዎች ማማከርና ዘዴውንም መጠየቅም ጥበብ ነው። ከስህተት ይጠብቃል። ይህም ለማጫት የሚፈልገውን ሰው ከማግኘቱ በፊት መሆን አለበት።
5. በተለይም ክርስቲያን የሆኑ ወላጆች ወይም ቤተሰብን ሳይፈሩ በግልጽ ማማከር ወይም መመካከር በጣም ይጠቅማል።

እጮኛ የማግኘት መንገዶች

1. እግዚአብሔር ለእናንተ ያዘጋጀውን የትዳር ጓደኛ ወይም እጮኛ ከሩቅ ቦታ ሳይሆን ከቅርብ በጎረቤታችሁ ከጉናችሁ በማስተዋል ተመልከቱ።

2. ብዙ ጊዜ ወጣቶች ከወጣቶች ጋር መገናኘት ያስፈልጋል። ምክንያቱም ጓደኛ የሚገኘው ከራሳችሁ ጉረቤት፣ ከአብሮ አደግ ወይም በራሳችሁ ጸሎት ቤት፣ በትምህርት ቤት፣ በስብሰባ ቦታዎች፣ በሥራ ቦታዎች፣ በሽርሽር ቦታ፣ በመኪና ውስጥ፣ በገበያ ውስጥ እንኳን ሊሆን ይችላል። እኞም በዚህ ሁሉ ቦታ ሊያጋጥም ይችላል። ነገሩ በመተዋወቅ፣ ሰላምታ በመለዋወጥ፣ በመጨዋወት ሊጀምር ይችላል። ከተዋወቁ በኋላ በደብዳቤ መገናኘት፣ ይህ ሁሉ ሲሆን ስለ ሰውዬው ማጥናትና ቢቻል ከቤተሰቦቻቸው ጋር እስከ መተዋወቅ ቢደርሱ ጥሩ ነው። ስለ እነርሱም ማጥናት፣ ለጋብቻ ለመጠየቅ አለመቸኮል። ረጋ ብሎ ጌታን በጸሎት መጠየቅ በጣም የተሻለ ነው። ምናልባት አንደኛው ወገን እንኳን ቸኩሎ ለጋብቻ ቢጠይቅ ለእሺታ መልስ አለመቸኮል ይገባል። ይህ ሁሉ ረጅም ጊዜ ይወስዳል ማለት ነው። ከመተግበሩ በፊት ብዙ ነገሮችን ማጥናትና ማወቅ ለሚቀጥለው ትዳር ወሳኝና አስፈላጊ ነው።
3. ወጣቶች የማያውቁትን ከማግባት እጅግ መጠንቀቅ አለባቸው። ስለ ሰውዬው ጤንነት፣ ስለ ጠባዩ፣ ስለ እምነቱ፣ ስለ ቤተሰቡ፣ ስለ ማንነቱ በቅድሚያ ማወቅ በእጅጉ ይጠቅማል። ከተጋቡ በኋላ ችግር ሊመጣ ይችላልና ብርቱ ጥንቃቄ ይጠይቃል።
4. ትዳር በገንዘብና በሐብት ላይ ያተኮረ ከሆነ አደገኛ ነው።
5. ጋብቻ በትዕንግርትና በትንቢት የሚሆን ስላይደለ ተጠንቀቁ። እግዚአብሔር ለጋብቻ መንገድ አድርጎ የሰጠው ትንቢት ሳይሆን ድብቅ የሆነ፣ የውስጥ ምስጢራዊ የሆነ ፍቅርን ነው። ኤፌ.5:25-33። በውስጥህ የሚቆይና የማይለዋወጥ እውነተኛ የፍቅርና የመውደድ ስሜት ካደረግ ከውስጥህ ካልጠፋ እኞም እርሷ ናት። ወይም እርሱ ነው።
6. ጋብቻ የሚፈልጉ ወጣቶች የትዳር ጋደኛ እንደሚፈልጉ ለአንዳንድ የእግዚአብሔር ሰዎች፣ ለታማኝ አገልጋዮች መግለጽ መልካም ነው። ለሰው ሁሉ ሳይሆን ለምሳሌ ክርስቲያን ለሆኑ ወላጆቻቸው፣ ለቤተ ክርስቲያን አገልጋዮች፣ በተለይም የጋብቻ አማካሪዎች ያሉ እንደሆነ መግለጽና መመካከር ጥሩ ውጤት ያመጣል። እነዚህ ሰዎች ጥሩ እኞም የሚሆን ሰው የቱ እንደሆነና እንዴት እንደሚገኝ ሊጠቁሙ ይችላሉ። መምረጥ ግን የግለሰቡ ጉዳይ ይሆናል። መጠቀም ከማንም ሊሆን ይችላል። ጋብቻ የሚፈልጉ ወጣቶች

ስለዚህ ጉዳይ ለወጣት ጓደኞች ባይገልጹ ይመረጣል። ምክንያቱም ሊቀላጹ፣ ሊንቁና ሊያጥላሉ ወሬ ለሁሉ አድራሾች ሊሆኑ ስለሚችሉ መቀለጃ ከመሆን መጠንቀቅ ይሻላል። ሌላው ምክንያት ቅናት ያድርባቸውና ነገሩ እንዲፈርስና እንዲበላሽ ብዙ ሙከራዎችን ስለሚያደርጉ መጠንቀቁ ይበጃል።

የትዳር ጓደኛ ምርጫ የማድረግ መመዘኛ

በምርጫ ጊዜ አስቀድሞ ማሰብና ማየት የሚገባው ነገር፣ የእምነት ጉዳይ መሆን አለበት። በሚከተለው ሁኔታ፣

1. እምነት ያለውን

በጌታ በኢየሱስ ክርስቶስ አምኖ የዳነ መሆን አለበት። በእምነትና በቃሉ መኖር የሚፈልግ መሆን አለበት፤ 2ኛ ቆሮ. 6:14-16፤ ዘዳ. 7:1-4። በጌታችን በመድኃኒታችን በኢየሱስ ክርስቶስ ያላመነውን ብታገባ ከእግዚአብሔር ፈቃድ ውጭ መሆንህን እወቅ።

2. ቃል እግዚአብሔርን የሚያውቅ

ለትዳር ጓደኝነት የምትመርጠው ሰው የእግዚአብሔርን ቃል ያምናልን? ያውቃልን? ለቃሉ ይታዘዛልን? የእግዚአብሔር ቃልና መንፈስ ቅዱስ ይዝዋልን? እንደነዚህ ያሉ ጥያቄዎችን ማሟላት ያስፈልጋል። በጣም መጠንቀቅ ያለብን ነገር ክርስቲያንን ለማግባት ሲሉ ክርስቲያን መስለው ወደ ቤተ ክርስቲያን መጽሐፍ ቅዱስን ይዘው የሚዘሩትን ወጣቶች ነው። ብዙዎቹ ካገቡ በኋላ የበግ ለምዳቸውን አውልቀው መልሰው ተኩላ ይሆናሉ።

ክርስቲያኖችን የሚጠሉ ሰዎች አማኞችን ከጌታ እጅ በግድ ያስጥላሉ። የእምነትንና የአምልኮን ነፃነት ይከለክላሉ። በዚህ ብቻ አያበቁም። በቤታቸው ውስጥ ያስቃዩዋቸዋል። ስለዚህ በመጀመሪያ መጠንቀቅና እጮኞችሁን በትእግሥት መምረጥ አለባችሁ።

3. መልክና ቁመና

በክርስቲያን ጋብቻ የምታገባው አንድ ጊዜ ብቻ ስለሆነ የምትመርጠውም አንድ ጊዜ ነው። ስለዚህ በመልክ ሆነ በቁመት ጠቅላላውኑ ላንተ ወይም ለአንቺ የሚመችና የሚያስፈልግ ዓይነት

መምረጥ አለብህ(ሽ)። ብዙውን ጊዜ በአእምሮአችሁ እንደዚህ ዓይነት እሴት እፈልጋለሁ ብላችሁ ያስቀመጣችሁት መመዘኛ መቶ በመቶ ባይሞላም ለሐሳባችሁ የሚቀርብ ሰው ምረጡ።

4. ትምህርት (እውቀት)

ከተጋባችሁ በኋላ ትምህርት የለም። እውቀት የለም፤ ሙያ የለም። ተችገርሁ ከማለት ይልቅ በትምህርትም ሆነ በሙያ መርምራችሁና አውቃችሁ ማግባት ይመረጣል። በተለይም የአሁኑን ዘመን የኑሮ ሁኔታ ተረድታችሁ በሥራ የምትረዳዱ የትዳር ጓደኛ ብታገኙ የተሻለና ከጸጸት የምታመልጡበት ይሆናል።

5. ዕድሜ

በዕድሜ ሁኔታ ወንድ ከሴት ዕድሜ ቢበልጥ ይመረጣል። በግምት ወንዱ ከሴት 10 ዓመት ያህል ቢበልጥ የተሻለ ነው። ዕድሜአቸው የተቀራረበም ቢሆን መልካም ነው። ሴቷ ግን በዕድሜ በጣም የምትበልጥ ከሆነ ያለ ጊዜዋ ቶሎ ስለምታረጅ ወንዱ ገና ወጣት ስለሚሆን በትዳር መካከል ደከመች፤ አረጅች በማለት ችግር ሊፈጠር ይችላል። ወደ ሌላ ጋብቻ ልቡ እንዳይነሣ ከመጀመሪያውኑ መጠንቀቅ ያስፈልጋል። በታዳጊ አገሮች ወንዶች ጫና ስለሚበዛባቸው ቀድመው ይሞታሉ። ከምችት የተነሣ በፈረንጅ አገር ግን ሴቶች ከወንዶች የበለጠ ዕድሜ ይኖራሉ።

6. ጠባይ

ወጣቶች የትዳር ጓደኛ ለጋብቻ እሺ ከማለት በፊት አስቀድሞ ስለ ጠባዩ ደህና አድርጎ ማጥናት ያስፈልጋል። የጥናቱ ጊዜ አጭር ጊዜ መሆን የለበትም። ረዘም ካለ ግን ብዙ የተደበቁ ጠባያት ስለሚጋለጡ ውጤታማ ይሆናል።

7. ቤተሰብንና ዘመዶችን ማወቅ

ለጋብቻ ከመተጫጨታችሁ በፊት ሁለታችሁም ወላጆቻችሁን ማስተዋወቅ አለባችሁ። ቤተሰቡንና ዘመዱን መርምሮ ሳያውቅ የሚመሠርቱት ጋብቻ እያደር ችግር ሊያመጣ ይችላል ይሆናል። ስለዚህ ከጋብቻ በፊት ቤተሰብን ማወቅ ከጋብቻ በኋላ የሚመጡ ችግሮችን ያቃልላል። ምንም ሳይደባበቁ ተጠናንቶ የገቡበት ነገር መልካም ነው።

8. ፈቃደኛ መሆን

ሁለቱ ወጣቶች በጣም ከተዋወቁ ቤተ ዘመድንም ካወቁ በኋላ ለጋብቻ ፈቃደኞች መሆን ነው።

ለጋብቻ የመጠየቅ ዘዴ

ለጋብቻ የመጠየቅ መብት ያለው ለወንዶች ብቻ መሆኑን ማመን አይገባንም። ለሴቶችም የመጠየቅ መብት እንዳላቸው መገንዘብ ያስፈልጋል። በአገራችን ልማድ ብዙ ጊዜ ለጋብቻ መጠየቅ የወንዶች ጉዳይ ነው። ሴት ለጋብቻ ከጠየቀች እፍረት መስሎ መታየቱ ከሕሊናችን መወገድ አለበት። ለጋብቻ የመጠየቅ መብት ለሁለቱም እኩል ነው። ከመጠየቅ በፊት መተግበራት በሚለው አርእስት ሥር የተሰጠውን ሐሳብ መጠቀም ጥሩ ነው። ስለዚህ ለጋብቻ የሚሆን ጥሩ ሰው ያገኘ ደፋር የሆነ ወገን ሄዶ እኔ አንተን ወይም አንቺን ስለወደድሁ ወይም ስለወደድሁሽ ለትዳር ንደኝነት እጠይቅሃለሁ ወይም እጠይቅሻለሁ፤ ፈቃደኛ ትሆናለህን? ወይም ትሆኛለሽን? ብሎ መጠየቅ ነው።

1. ፊት ለፊት በመነጋገር ሊሆን ይችላል።
2. ደብዳቤ በመጻፍም መጠየቅ ይቻላል።
3. በሰውም (መልእክተኛ) በኩል ማስጠየቅ ይቻላል። የሚታመን ሰው ከሆነ።

የፈቃደኝነት መልስ መስጠት

1. ለትዳር ንደኝነት የተጠየቀው ወገን መልስ ከመመለሱ በፊት ብዙ መጸለይ ወይም ማሰብ ያስፈልገዋል።
2. መተግበራት በተባለው አርእስት ሥር ያሉትን ትምህርቶች ማወቅና ማሰላሰል ያስፈልጋል፤ ጊዜ ይጠይቃል።
3. በነገሩ ከተስማማህና የእግዚአብሔር ፈቃድ መሆኑንም ካመንክበት የእሽታ መልስ መስጠት ነው፤ እንቅፋት የሚሆኑ ነገሮች ከተከሰቱ ነገሩ እንደሚፈርስ አስታውቆ ነገሩን በይፋ እንዲወጣ ማድረግ መልካም ነው።

- ሀ) ጠያቂውን ክፍል ፊት ለፊት ቀርቦ ማነጋገር
- ለ) ወላጆችን ማማከር

- ሐ) ከቤተ ክርስቲያን መሪዎች አንዱን ማማከር
- መ) ወጣቶች ሊያበላሹ ስለሚችሉ ከማማከር መቆጠብ ጥሩ ነው።

ለሰው መግለጽ

በነገሩ ከተሰማማችሁና ካመናችሁበት ብዙ ሳትቆዩ በግልጽ እንዲወጣ ማድረግ አስፈላጊ ነው። ምክንያቱም፡-

1. የሚያያችሁ ሰው በልዩ ሁኔታ ወይም በብልግና እንዳይጠረጥራችሁ ይረዳል።
2. ለጋብቻ በተፈቃቀዱት መካከል እምነትና መተማመን እንዲኖር ያደርጋል።
3. ሌላ ሰው በመካከላቸው ገብቶ ለጋብቻ እንዳይጠይቃቸው መከላከያ ይሆናል።

ለትዳር ጓደኝነት ተስፋ ከተሰጣጡ በኋላ ነገሩን ለብዙ ጊዜ በምስጢር ይዘን እንቆያለን የሚሉ ወጣቶች አደገኛ መሆኑን ከላይ በተሰጠው ትምህርት መመልከት ይጠቅማል። በምስጢርም ተይዞ ብዙ ጊዜ ማቆየት ጥሩ አይሆንም። ምክንያቱም ለሰው ይፋ ካልሆነ አንደኛው ወገን ሐሳቡን ሊቀይር ወይም ከዚህኛው የሚሻል ቢመጣ ያንን የፊተኛውን ሊተውና አዲሱን ሊመርጥ ወይም አንዱ ወገን ተስፋ ቆርጦ በፈተና ሊወድቅ ይችላል። ስለዚህ ለትዳር ጓደኝነት ተስፋ ተሰጣጥቶ በድብቅ መቀመጥ ከባድ አደጋ ውስጥ ይጥላል። ይህ ሲባል ግን አንድ ወጣት እስከ ጋብቻ ቀን ድረስ ስህተቶችን በሌላው ላይ ቢያይ፣ ምን ጊዜም ቢሆን ሐሳቡን ሊለውጥና ሊተው መብት የለውም ማለት አይደለም። በጉባኤ ፊት ቃል ኪዳን እስከሚገባበት ቀን ድረስ በቂ ምክንያት ካለው መለየት ይችላል።

እንቅፋት ወይም አደገኛ ነገር

1. ጋብቻ ለሚጠይቅ ቶሎ መልስ መስጠት፤ ደግሞ ብዙ ማቆየት፤
2. በግልጽ ሳይተግጧል ስጦታ መለዋወጥ
3. በገንዘብ፣ በልብስ፣ እንዲሁም በጌጣጌጥና በሌላም ማታለል።
4. እስከ ጋብቻ ቀን አለመታገስ፤ የኔ ነሽ ወይም የኔ ነህ በመባባል የግብረ ሥጋ ግንኙነት ማድረግ፤ 2ኛ ጢሞ. 2:22።
5. ወላጅን አለማማከርና አለማሳመን፤

6. የወላጅንና የቤተሰብን ፈቃድ ብቻ መከተል፤ ራስ መወሰን አለመቻል፤
7. ከተጫጩ በኋላ ሣይጋቡ ብዙ ዘመን መቆየት፤ ቢቻል ከተጫጩ በኋላ በአንድ ወይም በሁለት ዓመት ውስጥ ጋብቻ ማድረግ ይመረጣል።
8. ወላጆችንና ቤተሰቦችን በፍቅርና በጥንቃቄ አለመያዝ።

ለምን ክርስቲያን ቤተሰብ መዝ.(127):1

የእግዚአብሔርን ፈቃድ ጠብቆ በሚጋቡ ቤተሰብ የእግዚአብሔር በረከት በዚያ ትዳር ውስጥ ይኖራል፤ ምሳሌ 18:22። እግዚአብሔር ቤትን ማለት ትዳርን የሚሠራ አምላክ ነው። ጠንካራና የተባረከ ቤተሰብ የሚወጣው እግዚአብሔርን ከሚፈራ ቤተሰብ ነው።

1. ጠንካራ ቤተሰብ የእግዚአብሔር እቅድ የሚፈጸምበት ቦታ ነው። ስለዚህ ቤታችንን እግዚአብሔር እንዲሠራ መፍቀድ አለብን።
2. ከጠንካራ ቤተሰብ ጠንካራ ሕብረተሰብ ይወጣል። ከጠንካራ ሕብረተሰብ ጠንካራ ቤተ ክርስቲያን ይገኛል። ከጠንካራ ቤተ ክርስቲያን ጠንካራ መሪዎችና አገልጋዮች ይወጣሉ።

አዲስ ለሚጋቡ ማወቅ የሚገባ ነገር

ከጋብቻ በፊት ራስን ማዘጋጀት በጣም አስፈላጊ ነው። ለምሳሌ፡

1. ወንድ ባል ለመሆን፤ ባል ሆኖ ሚስትን ለመቀበልና ለማስተዳደር፤
2. ሴት ሚስት ለመሆን፤ ሚስት ሁና ባልን ለመቀበልና አብሮ ለመኖር ራስን ማዘጋጀት፤
3. ሁለቱም ኃላፊነትን ለመሸከም ብቁ ነኝ? ብለው ራሳቸውን መጠየቅ ያስፈልጋል።
4. እንግዶችን ለመቀበልና ዘመድ አዝማድን ለማስተናገድ መዘጋጀት፤
5. ልጆችን ወልዶ ለማሳደግ ራስን ማዘጋጀትን አስቀድሞ ማወቅ አለባቸው።

6. በጋብቻ መካከልና በትዳር ኑሮ ያልተሟላ ብዙ ነገር ስለሚኖር በመታገስ ማለፍ፤ በትዳር ውስጥ ብዙ ጥያቄዎች ቢኖሩም መልሱን ከብዙ የትዳር ኑሮ ዘመን በኋላ መልስ እንደሚያገኙ ተስፋ ማድረግ አለባቸው።
7. ሁለቱ ተጋቢዎች በደንብ እስኪተዋወቁ ድረስ ረጅም ጊዜ እንደሚወስድ ማወቅ አለባቸው።
8. በመካከላቸው ፍቅር ከፊት ይልቅ ቀስ በቀስ እያደገ የሚሄድ መሆኑን ማወቅና በሁሉ መታገስ እንዳለባቸው ማወቅ ያስፈልጋል። ታማኝነትና ፍቅር በመካከላቸው ያስፈልጋል፤ ሚልክ. 2:16-17።
9. በትዳር ውስጥ ብዙ ውጣ ውረድ እንዳለ ማወቅ፤
10. በትዳር ውስጥ ሁልጊዜም ይቅር መባባልን መልመድ፤ ኤፌሶን 4:25-32።
11. ለመልካም ትዳርና ኑሮ ሁለታችሁ ከእግዚአብሔር ጋር በሕብረት መሥራት አለባችሁ። ትዳራችሁን ሥሩ፤ አታፍርሱ።

ለጋብቻ ቀን ዝግጅት መጀመር

1. አብራችሁ ጸልዩ
2. ስለ ዝግጅትና ድግሥ አብራችሁ ተወያዩ
3. ራስን ማዘጋጀት በቅድስና ራስን መጠበቅ
4. ያለመግባባትን ጨርሶ ማስወገድ
5. አስፈላጊ ከሆነ አንድ አማካሪ የሚሆን የእግዚአብሔር ሰው በመካከላችሁ ማስቀመጥ ጥሩ ነው።
6. ገቢያችሁንና ወጭያችሁን አንድ አድርጋችሁ ለመጠቀም ተዘጋጁ
7. ወላጆችንና ዘመድን በጥንቃቄ ያዙዋቸው። በፍቅርና በብልሃት ያዙ። እንቅፋት ሊሆኑ ይችላሉና።
8. ገንዘብን እንዴት እንደምትጠቀሙ ተወያዩ፤ 1ጢሞ. 6:6-11።
9. ዕዳ እንዳትገቡ ተጠንቀቁ፤ ሮሜ 13:8።
10. ስለ አምልኮና ስለ አሥራት ማውጣት ወስኑ፤ ሚልክ. 3:8-10።

የእግዚአብሔርን ለእግዚአብሔር አስረክቡት፤ ማቴ. 22:21። ሌላም የጋብቻ ዝግጅቶችን ተመካከራችሁ ከተሰማማችሁ በኋላ ቤተ ክርስቲያንን አነጋግሩ።

ቤተ ክርስቲያንን የመጠየቅ ዘዴ

1. ትዳር የምትፈልጉ ሁለት ወጣቶች ለትዳር ጓደኝነት በብዙ ጸሎትና ትዕግሥት በብዙ ምርመራና መተዋወቅ ከቆያችሁ በኋላ ወንዱ ወይም ሴቷ ለትዳር ጓደኝነት ወይም ለጋብቻ ፈቃደኝነት ጠይቆ ሌላ ወገን እሺ ማለታቸውን ካረጋገጡ በኋላ ራሳቸውን ለትዳር ካዘጋጁ የጋብቻ ትምህርት በቤተ ክርስቲያን መውሰድ አለባቸው። ሁለቱም ተመካከረው ነገሩን ለቤተ ክርስቲያን መሪ ወይም ፓስተር ወይም ወንጌላዊ ወይም ለቤተ ክርስቲያን ዋና መሪ መናገር አለባቸው። የቤተ ክርስቲያን መሪ ሁለቱንም ካነጋገራቸው በኋላ ጸልዮ ደብዳቤ ለቤተ ክርስቲያን እንዲጽፉ ያደርጋቸዋል።
2. ደብዳቤያቸው እንዲህ የሚል ነው፤ እኔና እጮኛዬ እገሌ ወይም እገሊት መጋባት ስለምንፈልግ የጋብቻ ትምህርት እንዲሰጠን ቤተ ክርስቲያንን እንጠይቃለን የሚል ይሆናል።
3. ደብዳቤያቸው ወደ ቤተ ክርስቲያን እንደ ደረሰ የቤተ ክርስቲያን መሪዎች ተሰብስበው ተነጋግረው እነዚያን ግለሰቦች ለማነጋገር ቀጠሮ ይይዛሉ።
4. በቀጠሮ ቀን የቤተ ክርስቲያን መሪዎች ተገናኝተው ሁለቱን ግለሰቦች ያነጋግራሉ። ከተዋወቁ ምን ያህል ጊዜ እንደሆናቸው፤ ለጋብቻ ከተፈቃደዱ ምን ያህል ጊዜ መሆኑን፤ መቼ ሊጋቡ እንደሚፈልጉ ይጠይቃሉ።
ከጋብቻ በፊት ትምህርት እንደሚያስፈልጋቸው ይመክሩዋቸዋል። የተዋወቁበት ጊዜ አጭር ከሆነ በትምህርት እንዲቆዩ ያደርጉዋቸዋል። ከ6 ወር እስከ አንድ ዓመት ከዚያም በላይ በእጮኝነት ቆይተው ከሆነ የጋብቻ ትምህርቶችን እንዲጀምሩ ያደርጋሉ።
የጋብቻ ትምህርት ቢያንስ ቢያንስ ከአንድ ወር እስከ ሦስት ወር ይወስዳል። ያኔውኑ አስተማሪ ተመድቦ ከአስተማሪዎች ጋር ይገናኛሉ።
5. ከእጮኛዎቹ አንደኛው ከሌላ ወንጌላዊት ቤተ ክርስቲያን ሕብረት ከሆነ የቤተ ክርስቲያን ሽማግሌዎች (መሪዎች) እጮኛዎችን በየትኛው ቤተ ክርስቲያን ውስጥ መማር እንደሚፈልጉ እንዲሁም የጋብቻቸውን ሥነ ሥርዓት በየትኛው ቤተ ክርስቲያን መፈጸም እንደሚፈልጉ ጠይቀው እነርሱ በፈቀዱበት ቤተ ክርስቲያን የጋብቻ

ትምህርት እንዲጀምሩ ያደርጋሉ። ሁለቱ እጮኛዎች ለወደፊት በየትኛው ቤተ ክርስቲያን ማለትም በወንዱ ወይም በሴቷ አባሎች እንደሚሆኑና ጋብቻቸውንም በየት ቤተ ክርስቲያን መፈጸም እንዳለባቸው ይነገራቸዋል። ምርጫው የእነርሱ ነው። ቢቻል ሳይጋቡ በፊት በአንድ ቤተ ክርስቲያን ሥር ቢጠቃለሉ ይመቻቸዋል። በሚስማሙበት ቤተ ክርስቲያን ጋብቻቸውን ቢያደርጉ ለመንፈሳዊ እድገታቸውና ጤንነታቸው እንደሚመቻቸው ይመክሩዋቸዋል።

እነርሱ የመረጡት ቤተ ክርስቲያን ኃላፊነት በመውሰድ በመንከባከብ እያስተማሩና እየመከሩ ወደ ጋብቻው ቀን ይመሩዋቸዋል።

እጮኛዎች ከተጫጩ በኋላ ከሁለት ዓመት በላይ ሳይጋቡ ቢቆዩ አደገኛ ነው። ነገሩ ቀስ በቀስ ወደ መፍረስ ሊያመራ ይችላል። ስለዚህ በጣም ባይቆዩ ይመረጣል።

ለቤተ ሰባቸው ማስታወቅ

1. ሁለቱም እጮኛዎች ቀደም ብሎ በጓደኝነት መልክ ወደ ሁለቱም ቤተሰብ እንደ እንግድነትና ጉብኝት እየሄዱ ከቤተሰባቸው ጋር መተዋወቅ እጅግ መልካም ነው። ይህ ከብዙ ወራት በፊት መሆን ያለበት ነገር ነው። በዚህ ሁኔታ ለቤተሰባቸው ባዕድ ወይም እንግዳ አይሆኑባቸውም።
2. ለሁለቱም እጮኛዎች የቤተ ክርስቲያን መሪዎች ለወላጆቻቸው እንዲናገሩ ቢያደርጉዋቸው በጣም ቀላል ይሆናል። ልጆች ለራሳቸው ቤተሰብ በጣም ለሚቀርቡዋቸው አባት ቢሆን ወይም እናት ወይም እህት ወንድም ለብቻቸው በሚስጢር እገሌን ላገባ ነው፤ በጣም ወድጄዋለሁ ነገሩን እንድትደግፈኝ እፈልጋለሁ ብለው ቢገልጹ የተሻለ ነው። በዚህ መንገድ ነገሩ ለቤተሰቦች በምስጢር ከተገለጸ በጣም ቀላል ይሆናል። ያ እጮኛም በነፃነት በቤታቸው መመላለስ ይችላል። ሽማግሌዎችም ወደ ልጅቷ ቤተሰብ ቢላኩ ነገሩ በጣም የተመቻቸ ይሆናል።
3. አንዳንድ ጊዜ ነገሩ ከዚህ በፊት በገለጽሁት መንገድ በቀላሉ መሄድ ካልቻለ ሽማግሌዎችን የመጀመሪያ የምሥራች ነጋሪዎች አድርጎ መላክ ይቻላል። የተመረጡ ሽማግሌዎችም ወደ ልጅቷ ቤት ሄደው መልእክት ለማድረስ ፈቃደኞች መሆን አለባቸው።

ሽማግሌዎችን ወደ ልጅቷ ቤተሰብ የመላክ ዘዴ

1. ሽማግሌዎች ወደ ልጅቷ ቤተሰብ እንዲሄዱ የሚያደርጉት ሁለቱ እራሳቸው ናቸው። ሁለቱ እራሳቸው ተመክክረውና ወስነው ወንዱ እራሱ ሽማግሌዎችን ለመላክ ወኪል ነው።
2. ወደ ልጅቷ ቤተሰብ የሚሄዱ ሰዎች ከቤተ ክርስቲያን ተወካዎች ቢሄዱ ይመረጣል። ከቤተ ክርስቲያን የሚሄዱ ሽማግሌዎች ልጃገረዶችን የመጠየቅ ወይም የመለመን ሥርዓት የሚያውቁ ቢሆኑ መልካም ነው። ሽማግሌዎች ወደ ልጅቷ ወላጆች ቤት ተልከው የሚሄዱት ለሁለት ዓይነት ጥያቄ ነው። ከሁለቱ በአንዱ ተስማምተው መሄድና መጠየቅ አለባቸው።
 - ሀ) እራሳቸው ለብዙ ጊዜ በእራሳችን እንዲቆዩ የሚፈልጉ ከሆነ ለቀለበት ወይም ቃል ማሠራያ ጥያቄ ይባላል። ነገሩ ለቤተሰብ ተነግሮ የቀለበት ሥነ ሥርዓት እንዲያደርጉ ወይም በአገር ወግ በሽማግሌዎች ወይም በማዘጋጃ ቤት እንዲፈራረሙ ማድረግ ነው። ይህ ከሆነም ይጠየቃል።
 - ለ) ሁለተኛ ወደ ሠርግና ጋብቻ ሥነ ሥርዓት የሚያስገባ ጥያቄ ነው። ልጅቷ ለእናቷ ስለጋብቻችን ጉዳይ ሽማግሌዎች በልጁ በኩል ይመጣሉና በጥሩ ሁኔታ ተቀበሉት ብላ መልእክት ታስተላልፋለች። ቤተሰብዋም በዚህ ጉዳይ ላይ ተወያይተው በሚመቻቸው ቀን በጥዋት ማለት ከሰዓት በፊት እንዲመጡ ይቀጥሩና ልጅቷ ለልጁ ሽማግሌዎች የሚሄዱበትን ጊዜ ትነግራለች። ልጁ በዚህ ሁኔታ ሽማግሌዎች ይልካል። የልጅቷ ቤተሰብ ከፈለጉ ሻይ ወይም ምላ አዘጋጅተው የራሳቸውን የቅርብ ዘመድ ጠርተው የሽማግሌዎችን መምጣት ይጠባበቃሉ።
3. ከልጁ በኩል የሚሄዱት ሽማግሌዎች የአገር ባህልና ወግ የሚያውቁት ጥያቄ የማቅረብ ዕውቀት ያላቸው መሆን አለባቸው።

በሃገራችን ልማድ መሠረት ለሽምግልና የሚሄዱ ሰዎች ሦስት ናቸው። የምሥራች ወሬ ይዘው ወደ አብርሃም ሦስት ሰዎች የሄዱበት ዓይነት ምሳሌ ነው። ዘፍ. 18:1,2,9,10። ልክ እንደዚሁም ወደ ልጅቷ ቤት የሚላኩት ሰዎች መልካሙን የጋብቻ ወሬ ይዘው ይመጣሉ።

4. ወደ ልጅቷ ቤተሰብ ቤት እንደ ደረሱ በደጅ ቀመው በር ያንኳኳሉ። በሩ ሲከፈት ወደቤት ከመግባታቸው በፊት ሰላም ለዚህ ቤት ይሁን ብለው ሰላምታቸውን ያሰማሉ። ባለቤቶቹ ሰላምታቸውን ተቀብለው እንዲገቡ እስኪጋብዙዋቸው ድረስ ይቆማሉ። ወደ ቤት እንዲገቡ ሲጋብዙዋቸው ወደ ቤት ገብተው እንደገና ይቆማሉ። ባለቤቶቹ ተቀመጡ ብለው ወንበር ሲሰጡዋቸው፣ ሳንቀመጥ መልእክት አለን መልእክታችንን ተቀበሉና እንቀመጣለን ብለው ይቆማሉ። ልክ የአብርሃም ቤት አሸከር ለይስሐቅ ሚስት ፍለጋ በሄደ ጊዜ እንዳደረገ ያደርጋሉ ማለት ነው፤ ዘፍጥ. 24:33-49። የተላኩት ሰዎችም ሳይቀመጡ ተናገሩ እስኪሏቸው ድረስ ይቆማሉ። ቤተሰቦችም እሺ ተናገሩ ሲሉ ከሦስቱ ሽማግሌዎች የአገሩን ባህል የሚያውቅ አንዱ ሽማግሌ እኛ ተልከን የመጣነው ለልጆችን እገሌ ልጆችሁን እገሊትን የትዳር ጓደኛ እንድትሆን ለጋብቻ እንድትፈቅዱ ልመና እያቀረብን ሁለቱም የተዋደዱና ለጋብቻ የተፈቃቀዱ መሆኑን እንገልጻለን ይላሉ። ሳይቀመጡ በፊት ከወላጆችዎ መልስ መስማት አለባቸው። ከወላጆችዎ የሚሰጠው መልስ ከሁለት አንዱ ይሆናል።

ሀ) ነገሩን ቀደም ብለው ከልጅቷ በኩል በደንብ ያሳወቁ ከሆነ ልጅቷን ጠይቀን መልስ እንሰጣለን በዚህ ቀን ተመለሱ ብለው የቀጠሮ ቀን ይሰጣሉ።

ለ) ነገሩን ቀደም ብለው ከልጅቷ በሚገባ አጥንተው የሚያውቁ ከሆነ በዚያኑ ዕለት ልጆቹ ከተስማሙ እኛም እንፈቅዳለን ሲሉ እሺታቸውን ይገልጻሉ። የፈቀዱ ከሆነ ሽማግሌዎች ይቀመጡና ይወያያሉ። ይጨዋወታሉ። ያቀረቡትንም በልተው አመስግነው ጸሉት አድርገው ይወጣሉ። እንደ ልጆቹ ፍላጎት የጋብቻ ወይም የቀለበት ቀን እንዲሆን ወስነው ተቀጣጥረው ይሄዳሉ። የሆነውን ሁሉ ወደ ልጁ ቤት ተመልሶ ሪፖርት ሰጥተው ጌታን አመስግነው ወደየቤታቸው ይሄዳሉ።

ሐ) ለሌላ ጊዜ ቀጠሮ የሚሰጡ ከሆነ ምንም ነገር ሳይቀምሱ ከዚያ ቤት ይወጣሉ። በቀጠሮ ቀን እንደገና ይሄዳሉ።

ለጋብቻ ወቅት የሚደረጉ ነገሮች

እጮኛዎች ከቤተ ክርስቲያን የሚሰጠውን የጋብቻ ትምህርት ተምረው እንዲጨርሱ ይደረጋል። ለጋብቻ ዝግጅቶች ይጀምራሉ። ከቤተ ክርስቲያን መሪዎች ጋር ተመካከረው የጋብቻውን ቀን ይወስናሉ።

1. የድግሥ ዓይነት ሙሽሮች እንደ ፍላጎታቸውና እንደ ችሎታቸው ዓይነት ሠርግ ማድረግ መብታቸው ነው። ለምሳሌ ያህል፤

ሀ) ከፈለጉ ከባድ ድግስ ማድረግ ይችላሉ ወይም ቀለል ያለ እንደ ኮከቴል ዓይነት፤

ለ) ከፈለጉ ያለ ምንም ድግሥ በጸሎት ቤት ፕሮግራሙ ተደርጎ ቃል ኪዳን ከተሰጠ በኋላ በጸሎት መለያየት። ሙሽሮች ወደፈለጉበት ይሄዳሉ።

ሐ) ከፈለጉ ከባድ ድግስና ከባድ የሠርግ ልብሶችንና ጌጣጌጦች፤ ሚዜዎችን ማዘጋጀትና የፈለጉትን ዓይነት የሠርግ ልብስ ማድረግ መብታቸው ነው።

መ) ሰውን መጥራት ወይም ያለመጥራት መብታቸው ነው። የጸሎት ሥነ ሥርዓት ይኑራቸው እንጂ ምንም ግዴታ የለባቸውም። እንደ ፈለጉ እንደችሎታቸው ሲሆን የቃል ኪዳንና የጸሎትን ፕሮግራም በመኖሪያ ቤታቸውም በማድረግ መጋባት መብታቸው ነው። ዋናው ነገር ከቤተ ክርስቲያን መሪዎች ጋር መስማማት ብቻ ነው።

በቤተ ክርስቲያን የሚደረጉ ሥርዓቶች

1. ቤተ ክርስቲያን በሙሉ ልብ ጋብቻቸውን ተቀብለውበጸሎት መደገፍ ያስፈልጋል።
2. የጋብቻ ቃል ኪዳን የሚሰጥ የቤተ ክርስቲያን መሪ ለዚያ ቀን መጸለይህ መዘጋጀት ያስፈልገዋል። በዕለቱም ለሙሽሮች ቃል ኪዳን ይሰጣል።
3. የእግዚአብሔርን ቃል መልእክት ይዞ የሚመጠ ሰባኪ ለመስበክ መዘጋጀት አለበት። በዕለቱም ይሰብካል።

4. መዝሙር የሚያቀርቡ መዘምራን ካሉ ይዘጋጁና በዕለቱ ይዘምራሉ።
5. የቤተ ክርስቲያንን የአምልኮ አዳራሽ ማዘጋጀትና ማስጌጥ ያስፈልጋል።
6. ከቃል ኪዳን ቀጥሎ ለሙሽሮች የጋብቻቸው የምስክር ወረቀት ይሰጣል፤ እነርሱና ምስክሮች እንዲሁም የቤተ ክርስቲያን መሪ መፈረም አለባቸው። በእግዚአብሔር ፊት እንደ እግዚአብሔር ቃል በጸሎት የተደረገ ጋብቻ የተቀደሰ ነው፤ 1ኛ ጢሞ. 4:4-5፤ ዕብ. 13:4። ከዚያ ቀን ጀምሮ ወጣቶቹ ባልና ሚስት ሆነው የትዳር ኑሮ መኖር ይጀምራሉ።

የባልና የሚስት ኑሮ በቤታቸው፤ ኤፌሶን 5:21-33

ለየትኛውም ቤተሰብ ጥሩ መመሪያ የሚሆን መጽሐፍ ቅዱስ ነው። ለጥሩ ትዳር መጽሐፍ ቅዱስን ማንበብ ይጠቅማል። በየዕለቱ የእግዚአብሔርን ቃል የሚያነቡ ቤተሰቦች ኑሮአቸውና ትዳራቸው የተቃናና የተከናወነ ይሆናል፤ ኢያሱ 1:5-10።

ለባልና ሚስት እግዚአብሔር የሰጣቸው ዋና ሐሳብ ፍቅር ነው፤ ኤፌ. 3:25-26። የጋብቻ ቁልፍ ነገር ፍቅር ነው። ፍቅር ባለበት ሁሉ ነገር ይኖራል። እግዚአብሔር ፍቅር ነውና፤ 1ኛ ዮሐ. 4:8።

1. ባል ሚስትን እንደራሱ አካል አድርጎ መውደድ አለበት።
2. ሚስትም ባልዋን መውደድና መገዛት፤ በፍቅር መታዘዝ እንዳለባት ቃሉ ያስተምራል። እርስ በርሳቸው መዋደድና መገዛትም የጌታ ዓላማ ነው፤ ኤፌ. 5:21።
3. ባልና ሚስት እርስ በርሳቸው መረዳዳትና አንዱ ሌላውን መንከባከብ ያስፈልጋል። በእኔነትና በበላይነት ስሜት ተሞልቶ የትዳር ጓደኛን ማሳነስ አይገባም።
4. ራስ ወዳድነት እንዲሁም ምስጢርን ከትዳር ጓደኛ መደበኛ የትዳር ጠንቅ ነው። በመካከላቸው እውነት ጠፍቶ አታላይነት እንዲሁም ውሸት መናገር በትዳር ውስጥ ከገባ አደገኛ ነው።
5. በትዳር አንዱ ጥቅም ተቀባይ ሌላው ጥቅም ሰጭ ነኝ ብሎ ማሰብም መጥፎ ነው። መጽሐፍ ቅዱስ ከሚቀበል ይልቅ የሚሰጥ ብጹእ ወይም የተባረከ ነው ይላል፤ ሐዋ. 20:35። ለትዳር ጓደኛ

ሁልጊዜም ሰጭ መሆን አለብን። እውነተኛ ክርስቲያናዊ ጋብቻ ሁልጊዜም ሰጭ ነው።

6. ትዳሩ የኔ ነው ከማለት ይልቅ የኛ ነው ማለትን መልመድ ተገቢ ነው። ለምሳሌ ገንዘብ የኛ፣ ቤት የኛ፣ ዕቃ የኛ ልጆች የኛ፣ ዘመድ ጓደኛ የኛ የጋራ ነው ብለን ብናስብና ብንነጋገር እግዚአብሔርም ነገሩን ያጸድቃል፤ ይባርክማል።
7. የክርስቲያን ትዳር ወይም ቤተሰብ የሰላም፣ የእረፍትና የደስታ ቦታ እንዲሆን የጌታ ፈቃድ ነው። እናንተም በዚህ መንገድ ተራመዱ፤ ኤፌ. 2:14።
8. ባልና ሚስት እርስ በርሳችሁ ታማኞች መሆን ይገባችኋል።
9. ባልና ሚስት አንዱ ሌላውን መታገስ ያስፈልጋል፤ ቆላ. 3:11-15።
10. በትዳራችሁ ቸሮችና ይቅር ባዮች ሁኑ፤ ኤፌ. 4:29-32።

እግዚአብሔርን ለሚፈሩት ትዳር ገነት ነው

እግዚአብሔርን ለሚፈሩና ለሚታዘዙት ቤተሰብ ትዳር ገነት ነው። ገነት በዘፍጥረት 2:8-17 እግዚአብሔር አምላክ በመጀመሪያ ባለትዳር የሆኑትን አዳምናና ሔዋንን ሠርቶ በገነት ነው ያስቀመጣቸው። በገነት እግዚአብሔር ከባለትዳሮች ጋር አብሮ ስለነበረ ሰላም ነበረ።

1. ዛሬም እግዚአብሔር የሰላም አምላክ ስለሆነ ልባችንን ለእርሱ ብንሰጥ ሰላምን ይዞ ወደ ልባችን፣ ወደነፍሳችን ይገባል፤ ዮሐ. 14:27።
2. ትዳራችንን ለጌታ ኢየሱስ ብንሰጥና በትዳራችን፣ በኑሯችን ብንጋብዘው ሰላምንና እረፍትን ይዞ ወደ እኛ ይገባል።

በመጽሐፍ ቅዱስ ውስጥ ዘፍጥረት ምዕራፍ 2 እና ምዕራፍ 3 ስለ ገነት በሰፊው ተጽፎአል። ለመሆኑ በገነት ይኖሩ የነበሩት ወንድላጤ አዳም ነው? ወይም ሴተላጤ ሔዋን ናት? መልሱ ሁለቱም አይደሉም። ነገር ግን ትዳር ያደረጉ አዳምና ሔዋን ናቸው እንጂ፤ ዘፍጥ. 2:8-17፤ 1:26-28፤ 3:1-24 ። ከኤደን ገነት የወጡትም ሁለቱም ናቸው። እግዚአብሔር አምላክ የፈጠረውን ሰው በኤደን ገነት አኖራቸው ይላል።

ገነት በቤታቸው ነበረ ማለት ነው። መብላቸው በገነት ነበረ። ልብላቸው ገነት ነበረ። አቤት ገነት የሰላም ቤት! የእረፍት ቤት! የፍቅር ቤት! እፍረት የሌለበት ቤት! ዘፍ. 2:25 ፍርሃትና ኃጢአት የሌለበት ቦታ! እግዚአብሔር የሚገኝበት የደስታና የመዝናኛ ቦታ፤ ዘፍጥ. 3:8። መልካም መብል ያለበት ቤት! ዘፍጥ. 2:16-17። እግዚአብሔር አምላክ ለቤተሰብ ያቀደውና ያበጀው፣ ያዘጋጀው፣ ያስቀመጠው እንዲህ ያለውን ቦታ ነበር። እግዚአብሔር አምላክ ለአዳም ገነትን ጠብቀው፣ አብጀው ብሎ የፍቅር ትእዛዝ ሰጠው፤ ዘፍጥ. 2:15። አቤት እግዚአብሔር አምላክ ቤተሰብን ሲወድ፣ ሲጠነቀቅ፣ ሲያከብር።

ሰው እግዚአብሔርን መታዘዝ ሲተውና በኃጢአት ሲወድቅ ብቻ ነው ራቆትነቱን መደበት፣ መፍራት፣ መሸሸ፣ ከገነት መውጣት የመጣበት። ፍፃሜውም አላማረም። እግዚአብሔርም ከገነት አስወጣቸው፤ ዘፍ.3:22-24።

ከዚያን ጊዜ አንሥቶ ችግር፣ ልፋት፣ ድህነትና ስቃይ ወደ ሰው ልጆች መጣ። ሰውና እግዚአብሔር ተለያዩ፤ ኢሳ. 59:1-21። እግዚአብሔር በኃጢአት ምክንያት ከሰው ተለየ፤ ከሰው ራቀ፤ ኢሳ. 59:8። እግዚአብሔር ከሰው ሲርቅ ሰላም ከሰው ራቀ። ይሁን እንጂ ሰው ኃጢአት ቢሠራም እግዚአብሔር የሰውን ሁኔታ አየ፤ ተመለከተ፤ አዘነ። የራሱንም ማዳን ላከ። እግዚአብሔር ራሱ ቀረበ፤ ኢሳ. 59:16፤ ኤፌ. 2:11-18። እግዚአብሔር ራሱ ሰውን መጉብኘት አለብኝ ብሎ የፍቅር ውሳኔ ወሰነ። በዚህ ምክንያት ልጁን ኢየሱስ ክርስቶስን ላከ። ኢየሱስም በሰው ምሳሌ ሆኖ መጣ፤ ፊልጵ. 2:5-11። እርሱን ለሚያምኑና ለሚቀበሉት ሁሉ የእግዚአብሔር ልጆች እንዲሆኑ ሥልጣን ሰጣቸው። ሰላምና እረፍት በቤታቸው እንዲገባ ፈቀደ፤ ማቴ. 11:28-30። ክርስቶስ ገና በበረት ከድንግል ሲወለድ መላእክት በሰማይ ሆነው ለምድር ሰላምን አበሠሩ፤ ሉቃስ 2:14። ኢየሱስም ሰላም ለእናንተ ይሁን አለ፤ ዮሐ. 20:19፤ ሐዋርያው ጳውሎስም እግዚአብሔር በሰላም ጠርቶናል አለ፤ 1ኛ ቆሮ. 7:15። እግዚአብሔር የሰላም አምላክ ነው። ስለዚህ ክርስቲያኖች የክርስቶስ ቤተሰብ ናቸው። የሰላምና የእረፍት የደስታ ሕዝብ ነን። ያ በአዳም ጊዜ ጠፍቶ የነበረ ገነት ወደ እኛ ቤት ተመልሶ መጥቷል፤ ኢሳ. 26:20። ግቡና እረፉ ተባልን። ያ ገነት እግዚአብሔርን የሚፈሩ ቤተሰብ ትዳር ነው። በጋብቻችን ገነት እንዲመለስ የጌታ ሐሳብ ነው።

ሰለዚህ ክርስቲያን ጋብቻችንን በጥንቃቄና በፍቅር በሥርዓት እንደ እግዚአብሔር ቃል መሠረት እንድንይዝ ያስፈልጋል። ርካሽና ቀላል ጋብቻ ለክርስቲያን አልተሰጠም። ጥብቅና ውድ ጋብቻ እንጂ።

ሰለዚህ ነው ታስቦበት፤ ተጸልዮበት፤ ተጠንቶ፤ ተመርምሮና ተቀድሶ መሆን የሚያስፈልገው። ሰለዚህ ጋብቻን እንድናበጅ እንድንጠብቅ እንደ ገነት እንድንጠነቀቅ ጋላፊነት ተሰጥቶናል፤ ዘፍጥ. 2:15። እንግዲህ ትዳርን ገነት እናድርገው፤ መሆን ይችላልና።

እግዚአብሔርን መፍራት የሌለበት ትዳር ሲያል ነው

ክርስቶስ ያልገባበት ጋብቻ፤ ክርስቶስ የሌለበት ትዳር በምድር ላይ ትንሹ ሲያል ነው። ለምሳሌ የኔ ጉረቤቶች የጌታን ቃል መስማት የማይፈልጉና ጌታ ኢየሱስን ማመን የማይፈልጉ ናቸው። በየማታው ቤታቸው ድብድብ ነው። ጩኸት ነው። መቁሰል ነው። ሁልጊዜ ጥልና ክርክር ነው። ማታለልና ማጭበርበር ነው። ልጆቻቸው በፍርሃትና በስቃይ ነው የሚኖሩት። ይህ የሚሆነው ከሚያስክር መጠጥ የተነሣ ነው።

በምድር ላይ ትንሹ ሲያል የት አለ? ብትሉ መልሱ ጌታ ኢየሱስን ባላመኑት ሰዎች ቤት ውስጥ አለ።

ኢየሱስ ክርስቶስን አምነው ለሚከተሉትና እንደ ፈቃዱ ትዳራቸውን ለሚመሠርቱ ሁሉ ትዳር ገነት፤ የአረፍት ቤት እንዲሆን የእግዚአብሔር ፈቃድ ነው። በመጽሐፍ ቅዱስ ሰላም በምድር፤ ሰላም ለእናንተ ይሁን ተብለናል፤ ሉቃስ 2:14። ሰላም በቤት፤ ሰላም በቤተ ክርስቲያን፤ ሰላም በአገር ደረጃ እንኳን እንዲሆን የእግዚአብሔር ፈቃድ ነው። ከሰላማዊ ቤተሰብ ሰላማዊ ሕዝብ ይወጣል።

ሰለዚህ ክርስቲያን ባልና ሚስት ሆይ በቤታችሁ ሁልጊዜም ሰላም አድርጉ። ትዳራችሁ የአረፍትና የናፍቆት ሥፍራ ገነት እንዲሆን አብራችሁ ሥሩ።

1. ሚስት ሆይ መልካም ጠባይን ተለማመጂ፤ ምሳሌ 31:1-6። ለባልሽ ሁልጊዜም መልካም ማድረግ የሚገባ ነገር ነው፤ 1ኛ ጴጥ. 3:1-6።
2. ባል ሆይ ሚስትህን በፍቅር ያዝና መልካም አድርግላት፤ ጭቅጭቅና ክርክርን በማስወገድ እርስ በርሳችሁ ርኅርህላችሁ ሁኑ፤ ኤፌ. 4:32።

የትዳር ጠንቆች

ክርስቲያኖችን ትዳራቸውን የሚያናጋና የእረፍት ሥፍራ እንዳይሆን ከሚያደርጉ ነገሮች ዋነኞቹ እነዚህን የሚመስሉ ናቸው።

1. ጊዜ አለመስጠት

ባልና ሚስት አብረው የሚጨዋወቱበትና የሚወያዩበት ጊዜ መኖር በጣም አስፈላጊ ነው። ባልና ሚስት አብረው ለመነጋገር ወይም ብሶትን ለመደማመጥ ጊዜ ካልኖረ አደገኛ ነገር ነው።

አንዱ ሌላውን ለመስማት፣ አብሮ ለመብላትና ለመጨዋወት ጊዜ አለመስጠት በትዳር ውስጥ ችግር እንዲነሳ ያደርጋል።

ከዚህ ምክንያት የተነሳ በባልና ሚስት መካከል አለመግባባትንና ጭቅጭቅን ይፈጥራል። አለመተማመንን አምጥቶ ወደ ብዙ ጥርጣሬ ውስጥ ያስገባል። ስለዚህ ባልና ሚስት ችግሮቻቸውን የምትፈቱበት እቅዶችን የምታወጡበትን ጊዜ በጋራ ወስኑ። በአንድነት ሰውን የምትጠይቁበት፣ አብራችሁ ወደ ጸሎት ቤት የምትሄዱበት ጊዜ ይኑራችሁ። አንተ ሰው ለሚስትህ ጊዜ ሰጥ። አንቺ ሴት ለባልሽ ጊዜ መስጠት ያስፈልጋል።

አንተ ሰው ሚስትህ የቤት ዕቃ ሳትሆን ሰው ናትና ከራስህ ጋር በእኩል ዓይን ተመልከታት። አማክራት፣ አብረሃትም ተራመድ። ንግግራችሁም የታረመና ፈሪሃ እግዚአብሔር ያለበት ይሁን፤ ፊልጵ.4:8። እርስ በርሳችሁ ተከባበሩ፤ ሮሜ 12:-21፤ እርስ በርሳችሁ እውነትን ተነጋገሩ፤ ኢፌ. 4:25። ውሸትን አስወግዱ። እርስ በርሳችሁ በሚገባ ተዋወቁ። ባንድ ቤት ስትኖሩ ለቤታችሁ እንግዶች አትሁኑ። አብራችሁ ትዳራችሁን ሥሩ።

2. የአልጋ ችግር ነው፤ ዕብ. 13:4

በባልና ሚስት መካከል ችግር ከሚፈጥሩ ነገሮች መካከል አንዱ የግብረ ሥጋ ግንኙነት ጉዳይ ነው። የግብረ ሥጋ ግንኙነት በጌታ ፈቃድና መንገድ ከሆነ፣ ማለትም ከጋብቻ በኋላ ለጌታ ክብር ነው። የተፈጠረውም ለጌታ ክብር እንዲሆን ነው። የግብረ ሥጋ ግንኙነት ባልና ሚስት የሚደሰቱበት መንገድ ነው። አንዱ ፍላጎታቸውንና ስሜታቸውን የሚያረኩበት መንገድ ስለሆነ እግዚአብሔር በሰው ውስጥ

አስቀምጦአል። የግብረ ሥጋ ግንኙነት አንዱ ባል ለሚስት ሚስትም ለባል ፍቅርን የሚገልጡበት መንገድ ነው። የግብረ ሥጋ ግንኙነት ለወንድ ብቻ ጥቅም እንዲሆን አልተሰጠም ወይም ለሴት። ጥቅሙ ለሁለቱም ነው። አንዱ ጥቅም አግኝቶ ሌላው ወገን እንዲጉዳ ጌታ አልፈጠረም። ባልና ሚስት እንደ እግዚአብሔር ቃል አንድ ሥጋ መሆናቸውን የሚያሳዩበት እንዲሆን አድርጉአል።

ባልና ሚስት በግብረ ሥጋ ግንኙነት አንዱ ተጠቀምሁ፤ ሌላው እኔ ተጉዳሁ እንዲሉ አላደረገም። ሁለቱም እንዲጠቀሙና እንዲረኩ አድርጉአል። ስለዚህ ባልና ሚስት በግብረ ሥጋ ግንኙነት መደሰት አለባቸው። እግዚአብሔር ወንድን ወንድ አድርጎ የሠራው ለሴት ስለሚያስፈልጋት ነው። እንዲሁም እግዚአብሔር ሴትን ሴት አድርጎ የፈጠራት ለወንድ ስለምታስፈልገው ነው። እግዚአብሔር አዋቂ ነው። የጌታ ሥራ ድንቅ ነው። መዝ. (139)፡14። ወንድ ያለ ሴት ሴትም ያለ ወንድ መሆን የለባቸውም፤ 1ኛ ቆሮ. 11፡12። ስለዚህ ወንድ ሆይ ሴት ባትኖር ያንተ ወንድ ሆነህ ብቻህን መኖር ጥቅሙ ምንድን ነው? እንዲሁም ሴት ሆይ ወንድ ባይኖር ያንቺ በምድር ላይ መኖር ምን ጥቅም ይሰጥ ነበር? ስለዚህ ነው በ1ኛ ቆሮ. 7፡3-5 የሚሰጥ አካል ለባል ነው እንዲሁም የባልም አካል ለሚስት ነው የሚለው። ከእናንተ አንዱ ወገን የግብረ ሥጋ ግንኙነትን ቢፈልግ ሌላው ወገን እምቢ ማለት የለበትም። ተስማምታችሁ ይቆይ ካላላችሁ በቀር ወይም በጾምና በጸሎት ምክንያት ካልሆነ አትከላከሉ ይላል፤ 1ኛ ቆሮ. 7፡5።

ምናልባት አንደኛው ወገን በቀን ብዙ ጊዜ ግንኙነት የሚፈልግ ከሆነ ሌላው ወገን ይደክም ይሆናል። ስለዚህ የአንዱን ድካም ሌላው ወገን መረዳት አለበት እንጂ እምቢ ማለት የለበትም። የአንደኛው ፍላጎት ከሌላው ከፍተኛ ከሆነ መጸለይ ነው። ጌታም እንዲረዳዱና የወሲብን ግንኙነት እንዲቆጣጠሩ ኃይል ይሰጣቸዋል።

ስለዚህ አንቺ ሴት አካልሽን ለባልሽ ከልክለሽ ለማን ልትሰጪው ነው? አንተም ወንድ አካልህን ለሚስትህ ከልክለህ ለማን ልትሰጥ ነው? በዚህ ምክንያት ጠላት ሰይጣን በመካከላችሁ ገብቶ እንዳይጠቀምባችሁ እጅግ ተጠንቀቁ። ባልና ሚስት ምን ጊዜም በምንም ምክንያት አልጋቸውን መለየት የለባቸውም። እኔ ከልጆቼ ጋር እተኛለሁ ማለት ጋብቻን የሠራውን ጌታ መበደል ነው፤ 1ኛ ቆሮ 7፡5። ሰይጣን እንዳይፈትናችሁ አብራችሁ ሁኑ ይላል። አንደኛው ወገን ድካም የተሰማው

ከሆነ በትዕግሥትና በጸሎት መጠበቅና የሚሻሻልበትን ዘዴና መንገድ መፈለጉ ይመረጣል፤ 1ኛ ጴጥ. 3:17።

ልጆች እንዲወለዱ ወይም እንዳይወለዱ ለማድረግ አብሮ መጸለይና ተመካከሮ መወሰን ይገባል።

1. ለባልና ሚስት የደስታ ጊዜ የግብረ ሥጋ ግንኙነት ወቅት ነው።
2. አብሮ በሚራመዱበትና አብሮ በሚወያዩበት ወቅት ነው
3. ልጆችን በሚወልዱበት ጊዜ አንዱ የቤተሰብ ደስታ ጊዜ ነው።

እግዚአብሔር ትዳርን በእነዚህ ነገሮች ዋና አድርጎ ሊባርካቸው ፈቃዱ ነው። ሌሎች በረከቶች ቀስ በቀስ እየተጨመሩ የሚሄዱ ናቸው። ስለዚህ የአልጋ ችግር ፈተና እንዳይነሣ ተጠንቀቁና እንደ ጌታ ፈቃድ ትዳራችሁን ያዙ።

3. ገንዘብ ነው

በትዳር ውስጥ ችግር ከሚፈጥሩት ነገሮች አንዱ ገንዘብ ነው። ባልና ሚስት አብረው በሥርዓት በገንዘብ ታማኞች ካልሆኑ በትዳር ውስጥ ችግር ይመጣል። ባልና ሚስት ገቢና ወጭውን አንደኛው ከሌላው የሚደብቁ ወይም አንዱ ሌላውን የሚያታልልና በገንዘብ የማይተማመኑ ከሆነ ያ ቤት በአደገኛ ሁኔታ ላይ ወደቀ ማለት ነው። ስለዚህ ክርስቲያን ቤተሰብ ሆይ ገንዘብን ተጠንቀቁ ትዳርን የሚያፈርስ ጠላት ነውና። ገንዘብን እንደ አገልጋይ ተጠቀሙበት እንጂ እንደ ጌታና አለቃ አታድርጉት፤ ማቴ. 6:24።

1. ገንዘብ የእግዚአብሔር ስጦታ ነው። ጌታ ጠብቆን አቅም ሰጥቶን ሠርተን እናገኛለን፤ 2ኛ ተሰሎ. 3:10፤ ኤፌ. 4:28።
2. ገንዘብ ፍላጎታችንን የሚያሟላ፤ ዕቃ ወይም አገልጋይ መሣሪያ ነው፤ ሉቃስ 19:13፤ 2ኛ ጢሞ. 3:2። ገንዘብ ለባልና ሚስት እኩል ነው እንጂ የአንዱ አይደለም። ስለዚህ ተመካከራችሁ ተጠቀሙ።
3. ገንዘብን በእግዚአብሔር ፈቃድ በሥርዓትና በጥበብ ለሚያስፈልገው ለቤት ኑሮ መጠቀም ይኖርብናል።
4. ገንዘብን በእግዚአብሔር ቃል መሠረት ካልተጠቀምን ጌጂና ጠላት ይሆናል። የክፋት ሁሉሥር ነውና ይጉዳል፤ 1ኛ ጢሞ. 6:9-10። ገንዘብን ለመልካም ወይም ለክፋ ለማዋል ይቻላልና ለመልካም ተጠቀሙበት። ለመልካምም አውሉት።

መልካም ለሆነው ለእግዚአብሔር ፈቃድ ተጠቀሙበት። ለምሳሌ፤

ሀ) አሥራትን ለእግዚአብሔር ሥራ በመስጠት፤ ሚልክ. 3:7-12፤ ማቴ. 22:21፤ ዘሌዋ. 27:30-31።

ለ) ምጽዋትንና በኩራትን ስጦታን ለቤተ ክርስቲያን ለወንጌል ሥራ መስጠት ነው፤ ማቴ. 6:2-4፤ ሉቃስ 6:38፤ 2ኛ ቆሮ. 9:6-7።

ሐ) ግብር ለመንግሥት መክፈል፤ ማቴ. 22:21፤ ሮሜ. 13:6-7

መ) ድሆችንና ደካሞችን መርዳት፤ ምሳሌ 14:21-31፤ 19:27።

ሠ) ለቤተሰብ መጠቀምና የተረፈውን ማስቀመጥ፤ ምሳሌ 21:20

ረ) ወላጆችን መርዳት፤ 1ኛ ጢዋ. 5:4,8,16 ተመልከት።

እንደ እግዚአብሔር ፈቃድ ሳልሆነ ለክፉ ሥራ አትጠቀሙ። ለምሳሌ፤ አንዳንድ ሰዎች ለክፉ እንዴት እንደተጠቀሙ ተመልከቱ።

ሀ) ዮሴፍን ለመሸጥ ወንድሞቹ እንዳደረጉ፤ ዘፍጥ. 37:28፤

ለ) አይሁድን ለማጥፋት ሐማ እንዳደረገ፤ አስቴር 4:7

ሐ) ኢየሱስን አሳልፎ ለመስጠት ይሁዳ እንዳደረገው ዓይነት፤ ማቴ. 26:16፤ ማር. 14:11።

መ) በኢየሱስ ትንሣኤ ቀን እንዳደረጉት፤ ማቴ. 28:11-15

ሠ) ሐናንያና ሰጲራ፤ ዮሐዋ. 5:1-6

ረ) የእግዚአብሔርን ስጦታ ለማግኘት ሲሞን እንዳደረገው፤ ዮሐዋ. 8:18-20

ሰ) ለጳውሎስ መታሠር እንዳደረጉት፤ ዮሐዋ. 24:26

እንደዚሁም ብዙ በመጽሐፍ ቅዱሳችን ስለምናገኝ በመጠንቀቅ ገንዘብን ለጌታ ክብር በሚሆኑ ነገሮች እንድናውል ይገባል። የገንዘብ ችግር በትዳር ውስጥ እንዳይገባ ባልና ሚስት በገንዘባቸው ጸልዋው ተመካከረው መጠቀም አለባቸው። አለመተማመንና መዋሸት በመካከላቸው ከገባ መርገም ይሆናል እንጂ ለበረከት አይሆንም። እንግዲህ ገንዘብን፤

ሀ) አመጸኛ ነውና ተጠንቀቁ፤ ሉቃስ 19:9-11

ለ) ኃይለኛ ጌታ ነውና ተጠንቀቁ፤ ማቴ. 6:24፤ የክርስቲያን ጌታ ገንዘብ ሳይሆን ጌታ እግዚአብሔር መሆኑን አትርሱ።

ሐ) ከሁሉ ያነሣ ጌታ ገንዘብ ነውና ተጠበቁ፤ ሉቃስ 16:12

መ) በዚህ በምድራዊ ትንሽ ገንዘብ ታማኝ እንሁን፤ ሉቃስ 16:12

ሠ) ለራሳችሁ ተጠንቀቁ ያጠፋልና፤ 1ኛ ጢሞ. 6:10-11

እራሳችሁንና ገንዘባችሁን በእግዚአብሔር ቃል መሠረት በቁጥጥራችሁ ውስጥ ብታውሉ ለበረከት ይሆናል፤ መዝ.(114):21-23።

የቤተሰብ ሁኔታዎች

ባሎች ሚስቶቻችሁን እወቁ፤ ችግራቸውን እወቁ፤ ለምሳሌ፤

1. በሚስት በየወሩ የሚመጣውን የወር አበባ ጊዜ ማወቅ፤ በችግሮችዎ መርዳትና ማጽናናትን አትርሳ። የሚያማት ከሆነ እረፍት እንድታገኝ መርዳት ያንተ ጉዳይ ነው።
2. በነፍስ ጡርነት ጊዜ ያለውን ችግሮችዎን እወቅና ተካፈላት። ምናልባት ምግብ የማይስማማት ከሆነ የምትፈልገውን ነገር አቅርብላት።
3. ሥራ ይበዛባት እንደሆነ አግዛት። በተለይም የቤት ሥራ። እንደ ሀ) የቤት ጽዳት ለ) የምግብ ዝግጅት ሐ) ልጆችን መርዳት መ) የልብ ጽዳት የመሳሰሉትን ማለት ነው።
4. የግብረ ሥጋ ግንኙነት ችግር የሚያመጣ ከሆነ እስኪሻላት ድረስ ተዋት።

ባሎች ሆይ ለሚስቶቻችሁ ፍቅርን ግለጹ

1. እንደምትወዳት ግለጽላት።
2. በየቀኑ በፈገግታና በሚያጽናና ቃላት በመጠቀም አነጋግራት።
3. የምግብ ሰዓትን አክብር። በብዙ ድካምና ዝግጅት ያዘጋጀችውን ምግብ አክብረህ ለመብላት ትጋ። ሌላ ቦታ በልተህ መጥተህ እንደሆነ ቀደም ብለህ ንገራት። በምግብ ጊዜ መልካም ጨዋታ አምጣ እንጂ ጭቅጭቅ የሚፈጥር ነገር ውስጥ አትግባ። በንግግር ጥንቃቄ ቤት ይገነባል፤ ምሳሌ 17:27። የምግብ ጊዜ የቤተሰብ ደስታ ጊዜ ነው። የተዘጋጀውን ብላና ጌታን አመስግን።

4. ለውይይት ጊዜ ይኑራችሁ። ለኑሮአችሁ ደስታ የሚያተርፍ ነገር አብራችሁ ተመካከሩ። አንዱ ሌላውን መናቅ አይገባውም። ባልሆይ ብቻህን አትጓዝ። ከቤተሰብህ ጋር አብረህ ተራመድ።
5. ከመሸታና ቁማር ቤቶች ተጠበቅ። ገንዘብህንና ሕይወትህን ያጠፋልና። የምትገዙትን ነገሮች ተመካክራችሁ ግዙ።
6. ሚስትህን ልትሸልማት የምትፈልገው ነገር ካለ ገዝተህ ሸልማት። ከአቅምህ በላይ ለመኖር አትሞክር። እንደ ጉረቤትህ ሳይሆን እንደ አቅምህ ኑር።
7. ለሚስትህ ተጠንቀቅ። ጥፋቷን በመከታተል አትከሰሳት። በመናቅ ዋጋ ቢስ አታድርጋት። በማንኳሰስ አትናገራት። የምትሻሻልበትን ቅን መንገድ ፈልግ፤ አሰልጥናት።
8. የሚስትህን ገበና አትግለጥ።

የባል ግዴታ

1. ሚስትን መውደድ፣ መንከባከብ፣ መጠበቅ፣ ማብላትና ማልበስ ወዘተ...።
2. ቤት ንብረትን መጠበቅ
3. አብሮ መመካከር
4. የግብረ ሥጋ ግንኙነት ግዴታ መፈጸም፤ 1ኛ ቆሮ. 7:2-5።
5. ልጆችን ማሳደግና መምራት።
6. ወላጆችን መርዳትና መጠየቅ፤
7. ልጆችን ወደ ጌታ እምነት መምራት፤
8. እግዚአብሔር ለባል በቤት ምን መሆን እንደሚገባውና እንዴት ማስተዳደር እንደሚገባው የሚያስረዱ የመጽሐፍ ቅዱስ ጥቅሶችን ተመልከቱ። ዘፍ. 2፤ ምዕ. 18:19፤ 1ኛ ቆሮ. 11:3፤ ኤፌሶን 5:22-33፤ ቆላስይስ 3:18-21፤ 1ኛ ጢሞቴዎስ 3:4 ምዕ. 5:8፤ 1ኛ ጴጥሮስ 3:7-8።

ለባል የተሰጠ ትዕዛዝ

1. ሚስትህን ውደድ፤ ኢፌ. 5:25-26
2. ሚስትህን አክብር፤ 1ኛ ፍጥ. 3:7
3. በማስተዋል ከሚስትህ ጋር አብረህ ኑሩ፤ 1ኛ ጴጥ. 3:7
4. የቤት ራስ ነህ
5. የቤትህ ኃላፊ ነህ

የሚስት ግዴታ

1. እግዚአብሔር በቅዱሳን ሚስቶች ምክንያት ለቤት በረከቶችን እንደሚሰጥ ነው። ሚስት የቤት ምስሰ፣ ቤት ሠሪና ገንቢ ናት፤ ምሳሌ 31።
2. ለባልሽ ተገዢ፣ ባልሽን አክብሪ፣ ቆላስይስ 3:18።
3. ለባልሽ ታዘዘ፣ ውደጂው፣ ለባል የሚገባውን አትከልክይ።

ለሚስት የተሰጠ ትእዛዝ

1. ለባልሽ ተገዢ፣ ኢፌ. 5:22፣ 1ኛ ጴጥ. 3:1-2
2. ገጽሕ ኑሮ ኑሪ፣ 1ኛ ጴጥ. 3:1-2
3. ባልሽን አክብሪ፣ 1ኛ ጴጥ. 3:1-6

የእግዚአብሔር እቅድ ለቤተሰብ ቅዱስ ጋብቻ ነው

1. ጋብቻን እግዚአብሔር ጀመረ
2. ሁለቱም አማኞች መሆን አለባቸው
3. ሁለቱም ከእግዚአብሔር ጋር ሕብረት ያላቸው መሆን አለባቸው
4. አንድ ወንድና አንድ ሴት መሆን አለባቸው።
5. እግዚአብሔር ራሱ በጋብቻ መካከል መሆን ይፈልጋል።

ባልና ሚስት ሕብረታዊውን ለማጠናከር

1. ሕብረታችሁን ለማጠናከር አብራችሁ በቤታችሁ መሥራት አለባችሁ
2. አብሮ የመነጋገር ጊዜ ይኑራችሁ።
3. አብሮ የመጸለይና የእግዚአብሔርን ቃል ለማንበብ ጊዜ ይኑራችሁ።
4. እውነትን በፍቅር በመያዝ መነጋገር ይገባችኋል።

የቤተሰብ አምልኮ ይኑራችሁ

1. በየቀኑ በቤታችሁ የአምልኮ ጊዜ ይኑራችሁ፤ ኢያሱ 24:15
2. በሕብረት የእግዚአብሔርን ቃል አንብቡ
3. በሕብረት ዘምሩ
4. በሕብረት ጸልዩ

5. በሕብረት ጸሎት ቤት ሂዱ መዝ.(122):1
6. ልጆችን ወደ ሰንበት ትምህርት ይዛችሁ ሂዱ።
7. ጌታን እንዲቀበሉ አድርጉዋቸው፤ ዮሐ. 1:12 ምዕ. 3:16-18:36
ዮሐዋ. ሥራ 16:31 ምሳሌ 4:12።
8. የቤተሰብ አባላት ቃሉን እንዲያካፍሉ ጋብዙ

የክርስቲያን ትዳር እንዳላመኑት ሰዎች ዛሬ አግብቶ ነገ ሳይመች ሲቀር መፋታት ሳይሆን አብሮ ለመኖርና እስከ እለተ ሞት ድረስ አብሮ ተመካክሮና ተደጋግፎ ለመኖር ነው። ትዳር አብሮ ለጋራ ጥቅም የሚሠሩት ነገር ነው።

ስለመፋታት

ባለና ሚስት እንዲፋቱ የእግዚአብሔር ፈቃድ አይደለም። ምክንያቱም እግዚአብሔር በመጽሐፍ ቅዱስ፡-

1. መፋታትን እጠላለሁ ይላል የእሥራኤል አምላክ እግዚአብሔር ስለሚል፤ በድሉ የሚሸፈነውንም እጠላለሁ ይላል ሚልክ.2:14-16፤
2. እግዚአብሔር አንድ አደረጋቸው ወደፊት ሁለት አይደሉም ስለሚል፤ ማቴ. 19:4-5።
3. ሁለቱም አንድ ሥጋ ናቸው ስለሚል፤ ማር. 10:6-9።
4. ሰው አባቱንና እናቱን ይተዋል ከሚሰቱም ጋር ይተባበራል ስለሚል፤ ዘፍጥ. 2:24።
5. ወደፊት ሁለት አይደሉም ስለሚል፤ ማቴ. 19:6።
6. እግዚአብሔር ያጣመረውን እንግዲህ ሰው አይለየው ስለሚል፤ ማቴ. 19:6።
7. ያለ ዝሙት ምክንያት ሚስቱን ፈትቶ ሌላይቱን የሚያገባ ሁሉ ያመነዝራል፤ የተፈታቸውንም የሚያገባ ያመነዝራል ስለሚል፤ ማቴ. 19:9።
8. ሴቦችንና አመንዝሮችን ግን እግዚአብሔር ይፈርድባቸዋል ስለሚል፤ ዕብ. 13:4።
9. አመንዝሮች የእግዚአብሔርን መንግሥት አይወርሱም ስለሚል፤ 1ኛ ቆሮ. 6:9።
10. ከዝሙት ሽሹ ስለሚል፤ 1ኛ ቆሮ. 6:18።
11. ባል ሚስትን ሚስትም ባልን አይተው። ቢጣሉም ይታረቁ ስለሚል፤ 1ኛ ቆሮ. 7:10-11።

ሌላ ለማግባት የተፈቀደበትን ሁኔታ በ1ኛ ቆሮ.7:30 ተመልከት::

12. ሙሴ ስለመፋታት የፈቀደው ስለ ልባቸው ጥንካሬ ነው አለ ኢየሱስ ክርስቶስ፤ ማር. 10:5::
13. የባልና የሚስት መፋታትን እግዚአብሔር የሚቃወመው ስለ ልጆች ነው:: ልጆች ሲጉዱ እግዚአብሔር ማየት አይፈልግም፤ ማቴ. 18:10-11:: አባትና እናት ሲፋቱ ልጆች ይሰቃያሉ:: በልጆች ሕይወት ጉዳትን ያመጣል:: ባልና ሚስት ሲፋቱ ልጆች ብቻ አይደለም የሚሰቃዩት ጉረቤትና ሕብረተሰቡ ይሠቃያል:: መፋታትን መንግሥት እንኳ አይወድም:: ስለዚህ ባልና ሚስት ይህ ነገር ሳይደርስ በፊት አስቀድሞ መጠንቀቅ ያስፈልጋል:: መተባበርና በፍቅር መመላለስን እግዚአብሔር የሚፈልገው ነው:: በትዳራችሁ እግዚአብሔርን ማከበርና መፍራትን ተማሩ:: በመዝሙር (73):6 ስለዚህ ትዕቢት ያዛቸው ኃጢአትንና በደልን ተጉናጽፋላት ይላልና ተጠንቀቁ:: በጋብቻችሁ ትዕቢት አይግባ:: ትዕቢተኞችን እግዚአብሔር ይቃወማልና፤ 1ኛ ሳሙ. 2:3፤ ያዕ. 4:6፤ 1ኛ ጴጥ. 5:5-6::

መፋታትን እንዴት እንከላከላለን?

1. እግዚአብሔርን በመታዘዝ፤ ዮሐ. 14:15:3
2. እግዚአብሔርን በመፍራት ራስን 14:7 ምሳሌ 1:7 ምዕ. 9::
3. እርስ በርሳችን በመዋደድ፤ ኤፌ.5:24-26፤ ዮሐ. 13:35::
4. እርስ በርሳችን በመከባበር፤ ሮሜ 12:9-10:3
5. አንዱ ለሌላው በመገዛት፤ ኤፌ. 5:21::
6. በጌታ በመታመን፤ ዮሐ. 14:1፤ ዮሐዋ. 16:31::
7. ቃሉን በሀብረት በማንበብ፤ ኢያሱ 1:5-10::
8. በአንድነት በመጸለይ፤ ማርቆስ 14:38፤ 1ኛ ተሰላ. 5:16-18::
9. እግዚአብሔርን በመማጸን፤ መዝ. 127:1 እግዚአብሔር ቤት ሠራ ነውና የእናንተንም ቤት ይሠራል፤ ያበሻልም::
10. ምናልባት ከዚህ አልፎ ባልና ሚስት በአንዳንድ ምክንያት ሳይሰማሙ ቢቀሩ፤ በቤታቸው ሁልጊዜ ጭቅጭቅ የሚሆን ከሆነ እንደ እግዚአብሔር ቃል መሠረት ለጊዜው ተለያይተው ይቀመጡ፤ 1ኛ ቆሮ. 7:10,11 ምናልባት ከጊዜ በኋላ ወደ እርቅ ይመጣሉና፤ ማቴ. 5:32፤ 19:6 ::

በመካከላችሁ የተወለዱትን ልጆች አስቡዋቸው፤ መዝ. (127):3-5፤ መዝ. (128):1-6። መፋታትን በእግዚአብሔር ኃይልና በመንፈስ ቅዱስ መሪነት በኃይሉ ችሎት መከላከል እንችላለን፤ ኢፌሶን 6:10,11፤ ፊልጵ. 4:13፤ ሮሜ 8:1-11። እግዚአብሔር ይረዳናል አሜን።

የራሳችንን ድርሻ በሚገባ እንወጣ

የእግዚአብሔርን ፈቃድ እንድናውቅ እግዚአብሔር ለክርስቲያን ቤተሰብ የየራሳችንን ድርሻ አስቀምጦልናል። ድርሻችንን አውቀን በሚገባ እንድንፈጽም ደግሞ የእግዚአብሔር ፈቃድ ነው። የራሱን ድርሻ አውቆ የሚፈጽም ቤተሰብ የእግዚአብሔርን ሥራ በትክክል ሠርቶአል፤ ማለት ነው። የሰውን ሳንመለከት የራሳችንን ሥራ በሚገባ መሥራት አለብን። እግዚአብሔር ለእያንዳንዱ ቤተሰብ የሰጠውን ሥራ ከሠራን እግዚአብሔርን ታዝዝናል ማለት ነው። እግዚአብሔር አምላክም በዚህ ደስ ይለዋል። እያንዳንዳችሁ በፍርሃት የተገዛችሁ ሁኑ።

የባልና የሚስት ድርሻ ከላይ እንዳየነው የባል ግዴታ፣ ለባል የተሰጠ ትእዛዝ፣ የሚስት ግዴታ፣ ለሚስት የተሰጠ ትእዛዝ በሚለው ርእስ ሥር ተጠቅሷል። ሁላችን ድርሻችንን በሚገባ ከተወጣን ለእያንዳንዳችን ዋጋ ወይም ሽልማት አለን፤ ኢፌ. 6:8። የእግዚአብሔርን ፈቃድ በምድር ፈጽመው የሚሄዱትን ጌታ ይሸልማቸዋል። በምድር ላይም ሰላማዊ ኑሮ ይኖራሉ። እኛ ክርስቲያኖች በእግዚአብሔር ቃል የታዘዝነውን ድርሻችንን ብናደርግ እግዚአብሔር የርሱን ድርሻ ያደርግልናል። ይባርከናል፤ ይሸልመናል፤ ኢፌ. 6:8።

ክፍል ሁለት

የክርስቲያን ወላጆችና ልጆች ኑሮ

እንደ እግዚአብሔር ፈቃድ የሚሄዱ ወላጆችና ልጆች በመጽሐፍ ቅዱስ ይመራሉ። የእግዚአብሔር ቃል የሚለውን ይታዘዛሉ ይፈጽማሉም።

ክርስቲያን ባልና ሚስት በቅዱስ ጋብቻ ከተጣመሩ በኋላ መቼም ቢሆን ልጅ እንደሚመጣ ማሰብ አለባቸው። የልጅ መምጣት ድንገት እንዳይሆንባቸው መዘጋጀትም ይጠቅማል።

የልጅ መምጣት ምልክትን የሚያውጀው የሴቲቱ የወር አበባ መቅረት ነው። በአንድና በሁለት ወይም በሦስት ወር ውስጥ የወር አበባ ከሴቲቱ መምጣት የቀረ እንደሆነ ጽንሰ በሆድ መቅረቱ ይታወቃል። ጽንሰ መሆኑንም በርግጥ ለማወቅ በሐኪም ተመርምሮ ማረጋገጥ ደግሞ የተሻለ ጠቃሚ ይሆናል።

አንዳንድ እርግዝና የምግብ ፍላጎትን የሚከለክል ይሆናል። ከዚህ ሌላም ልዩ ልዩ ምልክቶችንና የሕመም ስሜቶች በሴቲቱ ላይ ስለሚያመጣ መደናገጥ አይገባም። የሕመሙም ስሜት ለጊዜው ነውና ቀስ በቀስ ይተዋል። ከላይ የተጠቀሱት ምልክቶች የማይታዩባቸው ሰዎችም ስላሉ በሰላም ቆይተው ሆዳቸው ከፍ ሲል ብቻ ነፍሰጡር መሆናቸው ይታወቃል።

እንግዲህ ክርስቲያን ባልና ሚስት ልጅ መጸነስን ካረጋገጡበት ቀን ጀምሮ ስለሚመጣው ሕፃን መወለድና ማሳደግ መጸለይን መጀመር አለባቸው። ለማሳደግና በጥበብ ልጃቸውን ለመያዝ እግዚአብሔር ጥበብ እንዲሰጣቸው መጸለይ፣ መመካከርና መዘጋጀትም በጣም አስፈላጊ ነው። ቤታቸው ከልጆች ጋር የተባረከ ቤት እንዲሆን ወደ ጌታ መጸለይ ያስፈልጋል፤ ዮሐ. 15:5,7።

1. ልጆች የእግዚአብሔር ሥጦታ ናቸው፤ መዝ. (127):3፤ ኤፌ. 6:4። እግዚአብሔር ለወላጆች ልጆችን ከምንም ዓይነት ስጦታ የተለየና የበለጠ ስጦታ እንደሰጣቸው አውቀው ወላጆች በምስጋና መቀበልን ማወቅ አለባቸው።

2. እግዚአብሔር ልጆችን ለወላጆች ሲሰጥ ጠብቆአቸው፤ ተንከባከቡ አቸው፤ በሥጋና በመንፈሳዊ ነገሮች መግቡአቸው፤ አልብሱአቸው፤ ውደዱአቸው፤ አሳድጉአቸው፤ ከፍ ሲሉ ሲያድጉም እርዱዋቸው ብሉ ነው የሰጣቸው። ስለዚህ ወላጆች ልጆችን በጥሩ ሁኔታ ለማሳደግ የሚረዷቸው ነገሮች እንደሚከተለው ነው።

- 1) የወላጆች ሐሳብና ልብ አንድ መሆን አለበት፤
- 2) በአንድነትና በሕብረት መተሳሰር አለመለያየት፤
- 3) አብሮ መመካከር
- 4) አንዱ ሌላውን ማዳመጥ
- 5) መከፋፈልን ከመካከላቸው ማጥፋት
- 6) በሕብረትና ለየብቻ ለልጆቻቸው መጸለይ
- 7) ከልጆቻቸው ጋር ሳያቋርጡ በየማታው መጽሐፍ ቅዱስን ማጥናትና መጸለይ።
- 8) ልጆች እያደጉ ሲሄዱ በመዝሙር፤ በመጽሐፍ ቅዱስ ጥያቄና መልስ ውይይት በመሳሰለ በቤት በሚያካሄዱት ፕሮግራም ውስጥ እንዲሳተፉ ማድረግ፤
9. ልጆቻቸውን እኩል መውደድና አስፈላጊ ነገሮችን እኩል ማድረግ፤
10. ወላጆች ልጆችን በአንድ ልብ ሆነው አስፈላጊ ከሆነ መቅጣት ወይም ማረም መገሰጽ አለባቸው። ከወላጅ አንዱ የሚገሰጽ ሌላው የሚከለክል፤ ወይም አንዱ ወላጅ የሚደብቅ ሌላው የሚገልጥ ሲሆን በጣም አደገኛ ነገር ነው። ልጆች የወላጆችን የልብ፤ የሐሳብና የንግግር መከፋፈል ካዩ ወይም ካወቁ ያ ቤተሰብ በአደገኛ መንገድ እየተመራ መሆኑን ማወቅ ያስፈልጋል።
11. ወላጆች ልጆቻችሁ ከፍ እያሉና ነፍስ እያወቁ ሲሄዱ ጌታን እንዲቀበሉ አድርጉአቸው።

ልጆች የወላጆቻቸውን ሁኔታ በጣም አድርገው ስለሚከታተሉ ወላጆች ሆይ በአንድነት ግምባር ፈጥራችሁ በአንድ ሐሳብና በአንድ ቃል ልጆቻችሁን ወደ ጌታ መምራት ይጠቅማችኋል። በተለይ አባት ለቤተሰብ የእግዚአብሔር ምሳሌ ነህና ተጠንቅቀህ ምራቸው፤ 1ኛ ቆሮ. 11:7፤ ዘፍጥ. 1:26። ለምሳሌ ያህል የቤታችንን ሁኔታ ልንገራችሁ።

የቤቴ ባለቤትና መሪ ከእግዚአብሔር በታች እኔ አባት ነኝ። እኔ በሌላሁበት የቤቴን ኃላፊነት ባለቤቴ ትወስዳለች። ሁለታችን በሌለንበት ወቅት የቤቴን ኃላፊነት ለታላቅ ልጆችን ሰጥተን እንሄዳለን። ሌሎች ለርሱ እንዲታዘዙ አድርገን እንሄዳለን። እኔና ባለቤቴ እግዚአብሔር የሰጠንን ስድስት ልጆች ወልደን አሳድገናል። ዛሬ ሁሉም ጌታ ኢየሱስ ክርስቶስን የሚወዱና የሚከተሉ ሲሆኑ፣ ከዚያም አልፈው ጌታን ያገለግላሉ። ልጆቻችንን የእግዚአብሔር ሰዎች እንዲሆኑ ያደረገው ምስጢር ከጌታ ጋር እኔና ባለቤቴ ግምባር ፈጥረን በቤት ቢሆን ወይም በውጭ በምናደርገው ነገር ሁሉ ቃላችን አዎን ከሆነ አዎን፣ አይደለም ከሆነ አይደለም ስለነበረ ነው። አንድ ልጅ ከእኔ አንድ ነገር ማለት ከአባት የጠየቀው ነገር የማይሆን መስሎ ከታየኝ አይሆንም ካልኩ ተመልሶ ወደ እናቱ ሄዶ ያንኑ ነገር ቢጠይቅ አባትህ ምን አለ ብላ ስለምትጠይቀው ወደእርሷ ሄዶ አይጠይቅም። ምክንያቱም ቃላችን አንድ እንደሆነ ያውቁ ነበረ። እኔም ብሆን እርሷን አማክሬ ወይም እርሷም እኔን አማክራ ነገሮችን እንደምንፈጽም ያውቁ ነበረ። እንዲሁም ከእኛ አንዳችን ከልጆቻችን አንዱን ልጅ ከገሰጽን ወይም ከቀጣን ሌላው ወገን ያንን ያጸድቃል እንጂ በሌላ በሚያባብል ቃል ወደ ልጁ አይቀርብም። ወይም ተው አይልም። የሠራነው ስሕተት ካለ ከልጆች ፊት ዞር ብለን በከፍላችን ለብቻችን እንተራረማለን።

ባለቤቴ ከልጆቻችን አንዱ ጥፋት ሲያጠፋ ካየች ትመክረውና ሁለተኛ ደግመህ ስትሠራ ካየሁ ለአባትህ እናገራለሁ ብላ በግልጽ ስለምትነግራቸው ሰምተው ከጥፋት ባይመለሱ ሁኔታው ወዴት እንደሚያደርስ ያውቁ ነበረ። ነገሩንም ለእኔ በምስጢር ትገልጽልኝና እኔ ነገሩን አውቄ እንዳላወቀ ሰው ዝም ብዬ እጠብቃቸው ነበር። በእርግጥም በእኔና በባለቤቴ መካከል ምንም ድብቅ ነገር አልነበረም። ምስጢር ቢሆን እንኳን አውቀን ዝም ብለን እንመለከታቸዋለን እንጂ።

በግሣጼ ማሳደግ

በሌላ ጊዜ ከላይ እንደተጠቀሰው ያንን ጥፋት በድጋሚ ሠርቶ ቢገኝ ባለቤቴ ካየች ያን ጊዜ ያ ልጅ ተግሳጹን ከእናቱ ይቀበላል ወይም ወደ እኔ ይዛ ትመጣና ሁለታችንም ስለጥፋቱ ተነጋግረን የሚደረገውን ውሳኔ እናስተላልፋለን። ምህረት ቢሆን ከማስጠንቀቂያ ጋር ወይም ቅጣት ቢሆን እንደ አስፈላጊነቱ እንወስናለን። ሁላችንንም

የእግዚአብሔር ቃል ልጆቻችንን በፍቅርና በግሣጼ እንድናሳድጋቸው ያዘናል። ለምሳሌ እንመልከት፤

1. የእግዚአብሔርን ተግሣጽ አትናቅ . . . እግዚአብሔር የወደደውን ይገሥጻልና አባት የሚወድደውን ልጅ እንደሚገሥጽ፤ ምሳሌ 3:11። እናንተም በፍቅር መንገድ ገሥጹ ማለቱ ነው።
2. በበትር ከመምታት የሚራራ ሰው ልጁን ይጠላል። ልጁን የሚወድድ ግን ተግቶ ይገሥጻል፤ ምሳሌ 13:24። አንተ ሰው ልጅህን ትወዳለህን? እንደ እግዚአብሔር ቃል አድርገው። ያ ማለት አቁስለው ወይም ስበረው ማለት አይደለም። ተግተህ ገሥጸው ማለት ነው።
3. ተስፋ ገና ሳለች (በልጅነቱ ማለት ነው) ልጅህን ገሥጽ መሞቱንም አትሻ፤ ምሳሌ 19:18።
4. ልጅን በሚሄድበት መንገድ ምራው በሽመገለም ጊዜ ከእርሱ ፈቀቅ አይልም፤ ምሳሌ 22:6።
5. ሕፃንን ከመቅጣት ችል አትበል፤ በበትር ብትመታው አይሞትምና በበትር ትመታዋለህ፤ ነፍሱንም ትታደጋለህ፤ ምሳሌ 23:13-14።
6. ልጅህን ቅጣ፤ እረፍትንም ይሰጥሃል። ለነፍስህም ተድላን ይሰጣታል፤ ምሳሌ 29:17። እንደዚሁም በአዲስ ኪዳን በኤፌ. 6:4፤ ቆላ. 3:21 ዕብ. 12:5-11 ላይ ስለዚህ ጉዳይ ተጽፏል። የማይቀጣ ልጅ ዲቃላ ነው ይላል። ልጅን ገሥጸን እንድናሳድግ እግዚአብሔር የሰጠን ሥርዓት ነውና ልጆቻችንን በሥርዓት እናሳድጋቸው።

አባትና እናት ሆይ ልባችሁንና ሕሳባችሁን፤ ንግግራችሁን አንድ አድርጉ። ልጆቻችሁንም በአንድነት ገሥጹ። የወላጅ አንድ ላይ መጓዝ ለቤተሰብ ፈውስና በረከት ይሆናል።

7. ወላጆች ሆይ ልጆቻችሁን ሥርዓት ባለው መንገድ አሳድጉዋቸው እንጂ ስድ አትልቀቋቸው። በጌታ ፊት እንዳትጠየቁ። በቤታችሁና በእግዚአብሔር ቤት ያለውን ሥርዓቶች ይማሩ፤ መክ. 5:1።
8. በቤታችሁ ሥርዓትና አለቃ እንዳለ ለልጆችሁ ንገሩአቸው። ከእግዚአብሔር በታች የቤት አለቃ አባት እንደሆነ ከዚያ ቀጥሎ እናት፤ ቀጥሎ ታላቅ ልጅ፤ ቀጥሎ ያሉትን እንደ ተራቸው መታዘዝና መገዛት እንዳለባቸው በመግለጽ ማስተማር አለባችሁ። የቤትን

ሥርዓት፤ የጉረቤትን ሥርዓት፤ የቤተ ክርስቲያንን ሥርዓት፤ የትምህርት ቤትን ሥርዓትና የመንግሥትን ሥርዓት ሳይቀር ሁሉን እንዲያውቁ ማድረግ በጣም አስፈላጊ ነው።

9. እናንተ ወላጆች ልጆቻችሁን እንደመራችሁ መጠን ከልጆቻችሁ ፍሬ ትበላላችሁ፤ መልካም ቢሆን ወይም ክፉ የዘራችሁትን ታጭዳላችሁ፤ መልካም ፍሬ ከሆነ እንደ ማቴ. 12:33-37። ክፉ ፍሬ ከሆነ እንደ ገላትያ 6:7-8 ይሆናል።

ልጆችን ስናሳድጋቸውና ስንመራቸው ማወቅ የሚገባን ነገር፤ እንደ ጠባያቸው መያዝ በጣም አስፈላጊ ነው። አንዳንድ ልጅ በተግሣጽና በቅጣት የሚመለስ ሲሆን ሌሎች ደግሞ በፍቅርና በመስማማት የሚመሩ አሉ። ስለዚህ የልጅህን ጠባይ እወቅና ያዝ። ልጆቻችሁን ውደዱዋቸው እንጂ አትጥሉአቸው።

ልጆች ቤትን ሲያጫውቱ ሲያስቁ፤ ቤትን ሲያሞቁ፤ ለቤተሰብ ሕብረትን ሲያመጡ፤ አንድነትን ወዳጅነትን በቤት ሲፈጥሩ ዋጋቸው ቀላል እንዳልሆነ አስቡ። አልፎም መላላቸው፤ አገልግሎታቸው፤ በመከራ ጊዜ መጠጊያና መከላከያ እንደሆኑ አስቡ፤ መዝ. (127)።

በእርጅና ወላጆችን የሚደግፉና የሚጠሩ የሚንከባከቧቸው እንደሆነ አትርሱ። በተጨማሪ የወላጆች ክብር ናቸው፤ ምላሌ 17:6፤ መዝ.(127):3-5።

10. በተግላጽ ያደጉ ልጆች ጋሻና መከላከያ ሆነው ጠላትን የሚያስፈሩ መሣሪያዎች ናቸው፤ መዝ.(127):4። ልጅ ያለውን ሰው ጠላት በቀላሉ አያጠቃም።

ማስጠንቀቂያ ልጆችን ከማህጸን ማስወጣት ወይም ማስወረድ ኃጢአት ነው። ነፍስ መግደል ነው። ነፍስ ገዳዮች የእግዚአብሔርን መንግሥት አይወርሱምና ተጠንቀቁ፤ ራእይ 21:8።

ልጆችን በዕድሜአቸውና በባህሪያቸው በመያዝ የማሳደግ

ዘዴ

የዓለም የሥነ ልቡና ሊቃውንት ስለ ልጆች ዕድሜና በዕድሜአቸው የሚከሰተውን ተለዋዋጭ ባህርይ ጥናት አድርገው በየዕድሜአቸው ያስቀመጡትን እንመልከት፡፡

ክርስቲያን ወላጆች ልጆቻቸው በየዕድሜያቸው የሚያመጡትን የጠባይ ለውጦችን ካወቁና ከተረዱ፤ ልጆቻቸውን በመረዳት ያሳድጋሉ ብዬ ስለማምን ጠቅላላ ዝርዝር ሃሳቡን እንደሚከተለው አቀርባለሁ፡፡

ልጆች ስምንት ዓይነት የጠባይ ለውጦችን የሚያሳዩበት የዕድሜ ደረጃ አላቸው፡፡ ከብዙ በጥቂቱ እንመለከታለን፡፡ በእያንዳንዳቸው ደረጃ በወላጅነት መብት በፍቅር በጥበብና በእንክብካቤ ቢያስፈልግም በተግላጽ መያዝ እንዳለብን ያሳያል፡፡ ሕፃን በሆድ ውስጥ እያለ እንኳን ትልቅ ጸጥታና ሰላም ጸሎትም ይፈልጋል፡፡ ጩኸት አይፈልግም፡፡

1ኛ ደረጃ 0 - 1 ዓመት፤ በዚህ ዕድሜ ክልል ያሉትን ህፃናት ብንመለከት የእናት ጡት ወተት የሚመገቡበት ጊዜና የንጽህና ጥበቃና እንክብካቤ ከወላጆች በጣም የሚፈልጉበት ጊዜ ነው፡፡ የእረፍትና የእንቅፍል፤ የጩኸትና የሳቅ ዘመን ነው፡፡ ከወላጆች ከባድ ጥበቃና ጥንቃቄ ይፈልጋል፡፡ በዚህ ዕድሜ ከባድ ጩኸትና ድምፅ አይፈልጉም፡፡ ጸጥታና ሰላም ሳቅ የሚፈልጉበት ጊዜ ስለሆነ፤ ፍቅር እያሳየን በጸሎት እናሳድጋቸው፡፡

2ኛ ደረጃ 1 - 3 ዓመት፤ በዚህ ዕድሜ ክልል ውስጥ ያለውን ህፃን ስንመለከት የጡትና የወተት ተጨማሪ ለስላሳ ምግቦችን መመገብ የሚጀምርበት፤ እንዲሁም የመቀመጥና የመቆም የመሮጥና የጨዋታ ጊዜ ነው፡፡ አጫጭር ቃላትና ንግግር፤ ለምሳሌ ና፤ ሂድ፤ አባባ፤ እማማ፤ አምጣ ብሎም ንግግር የሚሰማበትና ደጋግሞ የሚናገርበት ብዙ እንቅስቃሴዎችን የሚያደርግበት ጊዜ ነው፡፡ በአጠቃላይ ለአደጋና ለሕመም የሚጋለጥበት ጊዜ ስለሆነ፤ ወላጆች በቅርብ ሆነው መከታተል አለባቸው፡፡ ወላጆችንና የቅርብ ዘመዶችን የሚያውቅበት፤ የሚወደውንና የሚጠላውን መለየት የሚጀምርበትም ወቅት ይህ ነው፡፡ አጫጭር አረፍተ ነገሮችን የሚናገርበት ብዙ ጨዋታና ሩጫ የሚፈልግበት፤ የሰማውን ሁሉ የሚያምንበት ዕድሜ ስለሆነ እውነትን መናገር መልካም ነው፡፡ በዚህ ዕድሜ አሽመርንና ምሳሌያዊ ንግግርን አያውቁም፡፡ ሰዓትን፤ ጊዜንና ዘመንን አያውቁም፡፡ ስለዚህ ለእነርሱ ገለጻ ሲደረግ ድሮ፤

ከረጅም ጊዜ በፊት፤ ሩቅ ጊዜ በማለት መጠቀም ይኖርብናል። ረጅም ቁጥሮችን መጠቀም የለብንም። ልክ ቁጥር እንደሚቆጥር ሰው አንድ ሁለት ሦስት በማለት በጣትና በሌላ በሚታዩ ነገሮች በማሳየት ማስረዳት አለብን። በአምስቱ የስሜት ሕዋሳት፤ ማለትም በማየት፤ በመዳሰስ፤ በመስማት፤ በማሻተትና በመቅመስ መማርና ማወቅ የሚፈልጉበት ወቅት ነው። እያደጉ ሲሄዱ ጥያቄ ያበዛሉ። ወላጆች በጥበብና በፍቅር መመለስ ያስፈልጋል። እምቢታም የሚጀምርበት ጊዜ ነው። ይህ ብቻ አይደለም ከባድ ጥበቃና ጥንቃቄ የሚያስፈልግበት ዕድሜም ጭምር ነው።

ሕብረት መፈለግ

1. ከሰው ጋር ሕብረት የሚፈልግበትና የሚደገፍበትን የሚጠጋ ዘመድ ጓደኛ የሚፈልግበት ጊዜ ስለሆነ በፍቅር ተጠጋ፤ አስጠጋው።
2. ፈሪ ነውና አታስፈራራው። ትልቅ ጉባኤና እንስሳትን የሚፈራበት ጊዜ ነው።
3. ሁሉ ነገር ለኔ ይሁን የሚልበት ጊዜ ነው። ለሌሎች እንዲያካፍልና አብሮ እንዲጫወት አስተምሩት።
4. ብቻውን መጫወት የሚፈልግበት ጊዜ ስለሆነ፤ የራሱ የሆነ መጫወቻ ፈጥሮ ይጫወታል። አትከልክሉት።
5. ለሠራቸው ሥራዎች ምሥጋና ይፈልጋል አመስግነው። በአንጉሉ በአእምሮው ፈጣን ስሜት ስላለው፡-

ሀ) ኃይለኛ አስፈሪ ድምፆችን አይፈልግም፤ ይረብሽዋልና።

ለ) አዳዲስ ነገሮችን ሁሉ ይፈራል፤ ቀስ ብሎ እንዲለምድ ጊዜ ስጠው።

ሐ) ፍርሃት ስለሚያጠቃው አታስፈራራው። አስፈሪ ታሪክ አትናገር።

መ) ቁጣን ይጠላል ፈገግ በል።

ሠ) ጥበቃና እንክብካቤ ስለሚፈልግ ተጠጋ፤ ተዛመድ ቃልህ ለሰላሳ ይሁን።

መንፈሳዊ ሁኔታ

1. ፍቅርን፣ ማቀፍን፣ መሳምን ቀስ ብለህ አስለምደው።
2. መጽሐፍ ቅዱስ እያሳየህ የእግዚአብሔር ቃል መሆኑን ንገረው
3. በዝግታ እውነትን በስዕል በሚገባ ሁኔታ እያሳየህ አስተምር።
4. ልጁ ሌላ ትልቅ ሰው መምሰል ስለሚፈልግ አንተ አባት ጥሩ ምሳሌ ሁንለት፤ ቤት ከሆነችም እናት ጥሩ ሁኒላት።
5. ብዙ ነገሮችን የሚማርበት ጊዜ ነውና ቀስ በቀስ አስተምረው።
6. የዘመኑ ሊቃውንት የሁለት ዓመት ልጅ በአንድ ዓመት የሚማረው፣ አንድ የዩኒቨርሲቲ ተማሪ በ4 ዓመት የሚማረውን ያህል ይሆናል ይላሉ።

ስለዚህ የጌታን ቃል በማሳየት በሥዕልና በሚቀቡ ነገሮች ብዙ እንዲማር አድርጉት። ብዙ ትምህርት የሚያገኘው በቤት ውስጥ ነው። የመጀመሪያ ትምህርት ቤት ቤቱ ነውና ወላጆች ጥሩ አስተማሪዎች መሆን ይገባቸዋል።

3ኛ ደረጃ 4 - 5 ዓመት በዚህ የዕድሜ ክልል ያለ ልጅ፣ የመዋዕለ ሕፃናት ትምህርቱ የሚጀምርበት ጊዜ ነው። ይህ ልጅ በሥጋ እያደገ ነው።

1. በሁሉ ነገር ኃይለኛ ይሆናል፤ መሮጥ ይፈልጋል፤ ፈጣን ነው፤ ሩጫ የእድገት ምልክት ስለሆነ አትከልክሉት።
2. ነገሮችን ሁሉ ማድረግ ይፈልጋል። ሥራ ስጠው፤ ወይም ጨዋታዎችን ትቶ እንዲቀመጥ አታስገድደው። መቆም፣ መቀመጥ ወይም ጸጥ ማለት አይችልም፤ ይህ የእድገት ምልክት ነው። ልጆች መቀመጥ አይችሉም።
3. ስለሚፈራ በሚጫወትበት አካባቢ ሁሉ በቂ ብርሃን እንዲኖር ይፈልጋል። ጨለማ አይወድም።
4. ከባድ አስፈሪ ድምጽ አይፈልግም ቀስ በሉ።
5. በአንድ ዓይነት ጨዋታ ከ5 እና 10 ደቂቃ በላይ መቆየት አይፈልግም። እንዳይሰለች ጨዋታዎችን ቶሎ ቶሎ ቀይሩለት። ቶሎ ስለሚደክም የዕረፍት ቦታ ያስፈልገዋልና አዘጋጁለት።

6. ለከባድ አደጋ የሚጋለጥበት ወቅት ነውና በጥንቃቄ መያዝ ያስፈልጋል። በጥንቃቄ ተከታተሉት።
7. እምቢ የሚልበት ዕድሜ ነውና በቀስታ ያዙት።

ችሎታው

1. ብዙ ነገሮችን ማስተዋል የሚጀምርበት ጊዜ ቢሆንም ፈጥኖ ይረሳል፤ ስለዚህ በንደኞቹ ፊት የትላንትናውን ታሪክ በመጠየቅ አታሳፍረው።
2. ብዙ ጥያቄ ያቀርባል። አንተ ወላጅ በጥበብ መልስላት መሰልቸት የለብህም።
3. እንደ እገሌ ልሁን የሚልበት ዕድሜ ስለሆነ አባት ጥሩ ምሳሌ ሁነህ ተገኝ።
4. በአምስቱ ሰሜቶች ማለት በማየት፣ በመንካት፣ በመቅመስ፣ በመስማትና በማሸተት መማር ይፈልጋልና አስተምረው፤ አደጋም እንዳይደርስበት ጠብቀው።

ሕብረት መፈለግ

1. ሁሉ ነገሮች የኔ ነው የሚልበት ዕድሜ ነውና ለሌሎች መስጠትን፣ ከሌሎች ጋር መካፈልን በቀስታ በፍቅር አስተምሩት። ከእኩዮቹ ጋር አብሮ እንዲጫወት አድርጉት።
2. በነገሮች እርግጠኛ መሆን የሚፈልግበት ዕድሜ ነውና መልካም ሠርቶ እንደሆነ አመስግኑት።
3. ፈሪ አእምሮ ስላለው አታስፈራሩት።
4. እምቢ ማለትን የሚያበዛበት ወቅት ነውና በራሱ መንገድ እንዲሄድ አትፍቀዱለት። በፍቅር ወይም በተግሣጽ መልሱት።

መንፈሳዊ ሁኔታ

1. በእነዚህ ዓመቶች ሰውንና እግዚአብሔርን ማመንና ተስፋ ማድረግ የሚማርበት ወይም የሚጀምርበት ወቅት ነው። መልካምን ከክፉ መለየት የሚጀምርበት ዕድሜ ነው።

2. በዚህ ዕድሜ ክልል እግዚአብሔርን ማምለክ ሊጀምር የሚችልበት ጊዜ ነውና መንገዱን አሳዩት።

ሀ) ቃሉን እንዲሰማ አድርጉት

ለ) እንዲጸልይ አስተምሩት

ሐ) በእንቅስቃሴና በምልክት የሚዘመሩ አጫጭር የልጆች መዝሙሮችን አስተምሩ።

መ) አጫጭር ጥቅሶችን አስጠኑት፤ ወደ አምልኮ ቦታዎች መሄድን ይወቅ፤

ሠ) በጸሎት ቤት ጸጥታ ማድረግንና መስማትን ይማር።
እግዚአብሔርን መፍራት ይማር፤ ዘጸ. 31:12፤ መከብብ 5:1።

4ኛ ደረጃ 6 - 8 ዓመት፤ የአንደኛ ደረጃ ትምህርት የሚጀምሩበት ስለሆነ፤ ብዙ ጥያቄዎችን የሚጠይቁበት የዕድሜ ክልል ነው። ለምን? እንዴት? ወዴት? ማን? የሚል ጥያቄዎች የሚያበዙበት ወቅት ነው። በጣም ፈጣን ስለሆኑ ነገሮችን ሁሉ ቶሎ ማድረግ አለብን የሚሉበት ወቅት ነው። ማንበብንና መጻፍን የሚፈልጉበት ጊዜ ነው። ደብተርን ይቀዳሉ፤ እርሳስ ያኝካሉ፤ ይሰብራሉ፤ ልብስ ይቀድዳሉ። ወዘተ

1. በአንድ ነገር ላይ ከ10 ደቂቃ በላይ መቆየት ይሰለቸዋል።

2. ጀግና የሆነ ይመስለዋል፤ እንደ ማን ልሁን የሚልበት ወቅት ነው። በዚህ ጊዜ ወላጆች ጥሩ ምሳሌ መሆንና ወደ ጀግናው ኢየሱስ ክርስቶስ ማሳየት አለባችሁ።

3. ነገሮችን ማስተዋል በአእምሮ መያዝ የሚጀምርበት ጊዜ ስለሆነ የመጽሐፍ ቅዱስ ጥቅሶችንና ታሪኮችን እንዲያጠና አድርጉት።

4. ለልጆቻችሁ አንድ ነገር እናደርጋለን ወይም እንሰጣለን ብላችሁ ተስፋ ሰጥታችሁ ከሆነ ቶሎ ፈጽሙላቸው። ታማኝ ሁኑ፤ ምክንያቱም ልጆች አይረሱም፤ እንዳትከሰሱ።

5. ለነገር ሁሉ እርግጠኝነትን የሚፈልጉበት ጊዜ ነውና እርግጠኛና ታማኝ ሁኑ።

6. ጥያቄ የሚያበዙበት ጊዜ ስለሆነና ትክክለኛ መልስ ስለሚፈልጉ እውነትና ውሸት የሚዘባራረቅበት ጊዜ ስለሚሆን የእውነትን ሥርዓት ማስያዝ ያስፈልጋል። የዓለም ውሸት ወደ ሕይወታቸው እንዳይገባ ወደ ጌታ እውነት ምሩት፤ ዮሐ. 14:6።

ከሌሎች ጋር ሕብረት

1. ከሌሎች ጋር መጫወት የሚፈልግበት ወቅት ነው። ጥሩ ጓደኛ ፈልጋችሁ አገናኙት። አብሮ እንዲጫወት አድርጉት።
2. ወደ ትምህርት ቤት ሲሄድ ከጥሩ ጓደኛ ጋር እንዲሄድ አድርጉት።
3. ብዙ መናገር ይፈልጋል። አነጋግሩት ወይም ጥሩ ጨዋ ሰው አገናኙት።
4. ከሌላ የታ ጋር መጫወትና መነጋገር የሚሆንለት ወቅት ነው። ስለዚህ በአንድ ክፍል ወንዶችና ሴቶች ካሉ መልካም ነው። የፈለገውን ጓደኛ ማድረግ ይችላል።
5. መጥፎ ንግግሮችን የሚማርበት ወቅት ነው፤ አርሙት።
6. ሕፃን ነው፤ ልጅ ነው ብላችሁ እንዳታስቡ፤ ወላጆች እንደ ጓደኛ አድርጋችሁ ቁጠሩት። ስለ ፍላጎቶች ስለ ወንድና ሴት የታ ለማወቅና ለመናገር ይፈልጋል፤ ጊዜ ሰጥታችሁ አስረዱት።
7. በስሜቱ እምቢተኝነትን ይጀምራል። አልታዘዝም ማለትን ስለሚጀምር በትዕግሥትና በፍቅር መታዘዝን እንዲማር አድርጉት። በዚያ ካልተመለሰ በተግላጽና በማስገደድ መታዘዝን አስተምሩት።

መንፈሳዊ ሁኔታ

1. በዚህ ዕድሜው ፈሪ ልብ አለው። ግን ብቸኛ መሆንን ይጀምራል። ከሌሎች መለየትን የሚጀምርበት ጊዜ ነው።
2. በዚህ ዕድሜው ወላጆች ወደራሳቸው በጣም ማስጠጋት ያለባቸው ወቅት ነው። በፍቅር፣ በሥራ አብሮ በመሥራት እንዲያሳልፍ አድርጉት። ትምህርትም ቢሆን አብራችሁ ሥሩ። በጌ በሠራው ሥራ አመለካከት፣ አሞግሱት፣ ሽልሙትም።

3. ፍርሃት ስለሚያጠቃው የደህንነትና የጥበቃ ዋስ ሁኔሳት። ከዚህ ሁሉ በላይ ሙሉ ጥበቃና ዋስትና በክርስቶስ እንዳለ አስታውቁት፤ አረጋግጡለት። ወደ ክርስቶስ አሳዩት።
4. መንፈሳዊ የመጽሐፍ ቅዱስ ትምህርትና ታሪኮችን ይወዳል። የሰንበት ትምህርትን አስተምሩት። ስለ መንፈሳዊ ነገሮችም ብዙ ጥያቄ ያለበት ወቅት ነው።
5. ስለ እግዚአብሔር፣ ስለ መንግሥተ ሰማያት፣ ስለ ዋት፣ ስለ ሰይጣን፣ ስለ ኃጢአትና ጽድቅ ማንነትና ምንነት ማወቅ የሚፈልግበት ወቅት ነው። ስለሆነም ከመጽሐፍ ቅዱስ ትክክለኛ መልስ ማግኘት ያስፈልጋቸዋል።
6. ጌታን ለመቀበል የተመቸ ወቅት ስለሆነ ወደ ጌታ ምሩት።
7. መልካም ማድረግንም አሳዩት፤ ይህ ወቅት እንዳያልፍ፤ ወደጌታ ምሩት።

5ኛ ደረጃ 9 - 11 ዓመት፡ ይህ የዕድሜ ክልል የድፍረት ጊዜ ነው።

1. በጉልበት ብዙ መሥራት፣ ብዙ እንቅስቃሴ ማድረግ የሚፈልግበት ጊዜ ነው። ጠንካራና ጤናማ ስለሚሆን በአቅሙ ተመጣጣኝ የሆነ ሥራ ስጡት።
2. የረብሻ ወቅት ነው። ከሌሎች ጋር መጣላት ይወዳል። አሸናፊና የበላይ መሆን ይወዳል።
3. በራሱ ራሱን የሚችል ይመስለዋል። በራሱ ነፃ መሆንን ይፈልጋል። ከቤት እንኳን ቢወጣም ግድ የሌለው ይመስለዋል። ራሱ የፈለገውን መሥራት የሚፈልግበት ጊዜ ነው።
4. ለወላጆችና ለቤተሰብ ከባድ ጊዜ ይሆንባቸዋል። ቢሆንም በፍቅርና በትዕግሥት በምክርና ሥራ በመስጠት በተግባሩ መያዝ ያስፈልጋል። በተለይም ስሙን እየጠሩ በጌታ ፊት መውደቅና ከባድ ጸሎት የሚያስፈልግበት ወቅት ነው።

ሕብረት

1. የትግል ወቅት ነው፤ ጓደኛ ያፈራል ግን ይጣላል።

ሀ) ትግል ይወዳል

ለ) ጥል ይወዳል

ሐ) ውድድርና አሸናፊ መሆን ይፈልጋል፤

መ) ከሌሎች ጋር እስፖርት ያዘወትራል።

2. በአእምሮ፣ በታሪክ፣ በጂኦግራፊና በሌሎችም እውቀት እያደገ ስለሚሄድ በጣም አዋቂ የሆነ ይመስለዋል። ስለዚህ ወላጆች በጥበብና በፍቅር መያዝ ይጠበቅባቸዋል።
3. ብዙ ጥያቄ ስለሚኖረው ትክክለኛ መልስና ምክር የሚያስፈልግበት ወቅት ነው። ክርክር ይወዳል። መጥፎ ጓደኞችን የሚይዝበት ጊዜ ስለሆነ፣ ወላጆች የቅርብ ጓደኛ ሁኑለት።
4. ብዙ ማንበብ ብዙ መጻፍ ይወዳል። ጥሩ ጥሩ የጀግኖች መጽሐፍና ታሪኮች በመስጠት እርዱት። እውነተኛ የሆነ ጀግና ከኢየሱስ ክርስቶስ ሌላ ስለሌለ ክርሱ ጋር አስተዋውቁት።
5. ሌሎች ሰዎችን የሚንቅበት ወቅት ነው። ሌላ የታ አይፈልግም። ከራሱ መሣይ የታ ጋር መሄድ መጫወት ይፈልጋል። በዚህ ጊዜ ወንድን ከወንድ ጥሩ ጓደኛ ጋር፣ ሴትንም ከጥሩ ሴት ጓደኛ ጋር ማገናኘት መልካም ይሆናል።
6. መገዛትን አይፈልግም። ተግሣጽን በተለይ በበትር መመታትን የማይፈልግበትና የማይወድበት ወቅት ነው። ልቡ ከቤት ይልቅ ወደ ውጭ የሚመለከትበት ጊዜ ነው።
7. ብዙ ነገር ማስተዋል ስለሚፈልግ ምሳሌያዊ አነጋገር፣ አሽመር፣ ቅኔ አያውቅም አይገባውም። ትክክለኛና ቀጥተኛ ነገሮችን ይፈልጋል። በዚህ ጊዜ ትክክለኛ የሆነውን የጌታን መንገድ ማሳየትና መምራት ያስፈልጋል። ስለዚህ ወንድ ከሆነ አባት፣ ሴት ከሆነች እናት በጣም መጠጋትና እንደ ጓደኛ ሆነው ሁል ጊዜ በጐናቸው መቆም አለባቸው።

ወላጆች ሆይ ይህ ወቅት ከባድ የጸሎት ጊዜ እንዲሆን ያስፈልጋል። ምሳሌ 22:6፣ 15:1-4።

8. ልዩ ልዩ ዓይነት ጓደኞችን የሚፈልግበትና መረበሽ የሚፈልግበት ወቅት ስለሆነ በቤተ ክርስቲያን ደረጃ ከወጣቶች ጋር በእስፖርት፣ በዝምሬ ቡድን፣ በክርስቲያን ወጣቶች ፕሮግራም፣ በድራማዎች፣ በጥቅስ ውድድሮችና ከወጣቶች ጋር በውይይት ቢታቀፍ በጣም ጥሩ የሆነ ባህርይ ሊያዳብር ይችላል።

መንፈሳዊ ሁኔታ

1. ኃጢአት መጥፎ መሆኑን የሚገነዘቡበት ጊዜ ስለሆነ ከኃጢአት የሚያድን መድኃኒት ክርስቶስን ማሳየት ነው።
2. ስለ ኃይማኖቶች በተለይም ስለ ክርስትና እምነት ብዙ ጥያቄዎችን የሚያቀርብበት ስለሆነ፤ ትክክለኛውን መልስ ከመጽሐፍ ቅዱስ የሚያሳየው ሰው የሚያስፈልግበት ጊዜ ነው። እውነትን ለማወቅ የሚፈልግበት ዕድሜ ስለሆነ እውነተኛውን አዳኝ ኢየሱስ ክርስቶስን ማሳየትና መግለጽ ያስፈልጋል።
3. ስለ መጽሐፍ ቅዱስ፤ ስለ ጸሎት፤ ስለ መዝሙር፤ ስለ ቤተ ክርስቲያን፤ ስለ ክርስቶስ እምነት ጉዳይ ሊሰማ የማይፈልግበት ወቅት ሊሆን ስለሚችል በጌታ ቃልና በእምነት የሚቆሙ ወላጆች ወይም የቤተ ክርስቲያን ወጣቶች በጌታ መቆም የሚያስፈልግበት ጊዜ ነው። መንፈሳዊ እርዳታ ያስፈልገዋል፤ እርዳታ። ጌታን የሚቀበልበት ጊዜ ነው። ወደ ጌታ ምሩት፤ ሕይወቱን ለጌታ እንዲያስረክብ አድርጉት።

ከኃጢአት መዳን የሚያስፈልግበት ወቅት ነው። ከኃጢአት ነፃ የማውጣት ችሎታ ያለው ጌታ ክርስቶስ ብቻ መሆኑን አስታውቁት፤ ዮሐ. 1:29፤ 1ኛ ዮሐ. 1:7-10፤ ኤፌ. 2:8-10።

6ኛ ደረጃ 12 - 15 ዓመት፤ ይህ የመሃከለኛ ልጅ ዕድሜ ክልል ነው ይባላል።

1. በሥጋ ሁኔታ፤ በጡንቻ፤ በኃይልና በአካላዊ እድገት የሚለወጥበት ወቅት ነው።
2. በስሜቱ ከራሱ ጋር ከባድ ትግል ወይም ጦርነት በውስጡ የሚፈጠር በት ዕድሜ ነው።
3. የአልገባኝም ዕድሜ ነው። የሚሆነው ነገር ሁሉ እርሱን የሚያስጨንቅበት ወቅት ነው።
4. ታዋቂ ለመሆን የሚሞክርበት ዕድሜ ነው።
5. አዋቂ ነኝ የማለት አዝማሚያ ስለሚያሳይ ብዙ ነገር የሚያውቅ ይመስለዋል። ነገሮችን ብዙ አይጠይቅም።
6. በሰውነቱ ብዙ ለውጦች የሚታይበት፤ ወንድ ከሆነ ጸም ጸጉር በብልቱ ዙሪያ በብብቱ ውስጥ መብቀል የሚጀምርበት ጊዜ ሲሆን፤ የወንድ ሆርሞኖች መሥራት ይጀምራሉ። ዘር መፍሰስ ይጀምራል።

ሴት ከሆነች የወር አበባ መምጣት ስለሚጀምር ፍርሃትንና ብስጭትን ይዞ ይመጣል። ስለዚህ በጉናቸው ቆሞ የሚያስረዳና የሚረዳቸው ያስፈልጋቸዋል። በዚህ ጊዜ ወላጆች ተገቢውን ኃላፊነት ቢወጡ መልካም ነው። በተለይ ሴት ከሆነች እናት ሴት ልጆቿን የምትረዳበትና የምታስረዳበት ጊዜ ነው። በዚህ ዕድሜ የቤተ ክርስቲያን መሪዎች ወደ ወጣቶች መጠጋት የሚያስፈልግበት ጊዜ ነው።

መንፈሳዊ ሁኔታ

1. ይህ ዕድሜ መንፈሳዊ ነገሮችን አልፈልግም የሚያስኝ የአመጸኝነት ዕድሜ ስለሆነ ቀስ ብሎ መያዝን ይጠይቃል።
2. ከጌታ እምነት ብዙዎቹ ወደ ኋላ የመመለስና በውጭ ያሉትን ነገሮች ማለት ከጌታ ፈቃድ ውጭ ያሉትን ማየትና መቅመስ የሚፈልጉበት ወቅት ነው። የሥጋ ፍላጎቶቹን ሊያረካ የሚመኝበት ዕድሜ ሲሆን፤ ሥጋዊ ምኞቱንና ፍላጎቱን መቆጣጠር ከባድ ይሆናል።
3. በእነዚህ ዕድሜ ብዙዎች ከጌታ እምነት አምልጠው በመሄድ ወደ ኃጢአትና ወደ ዓለም የሚወድቁበት ወቅት ነው።
4. ከወንዶች 65%፣ ከሴቶች 75% ቤተ ክርስቲያንን ትተው ወደ ዓለም ይመለሳሉ። ይህ ዕድሜ የፈለጉትን ሁሉ ለማድረግ የሚፈልጉበት ዕድሜ ነው።
5. በእዚህ የዕድሜ ክልል ጌታ ሕይወታቸውን እንዲቆጣጠርና በጌታ መንገድ እንዲሄዱ፣ ክርስቲያን ወላጆችና ቤተ ክርስቲያን ደግሞ ልዩ ልዩ መንፈሳዊ ፕሮግራሞችን በማዘጋጀት ወጣቶችን ለመቀበል ካልተዘጋጁ በስተቀር ለወጣቶች ከባድ የፈተና ወቅት ይሆናል። ወላጆችና ቤተ ክርስቲያን በጉናቸው ሆነው በጣም ሊረዱዋቸውና ሊያበረታቱአቸው የሚያስፈልግበት ጊዜ ነው። ሊረዱና በቅድስና ሊያቆም የሚችለውን ጌታን ኢየሱስ ክርስቶስንና ቃሉን በማሳየት እርዳታ በመስጠት ከሁሉ በላይ መቅረብ ይጠቅማል።

ፖኛ ደረጃ 16 - 18 ዓመት፣ ይህ ዕድሜ የምርጫ ጊዜ ነው ይባላል። በትምህርታቸውም ወደ ሁለተኛ ደረጃ ትምህርት ቤት የሚገቡበትና ከፈጠኑም የሁለተኛ ደረጃ ትምህርታቸውን የሚጨርሱበት ጊዜ ነው።

1. የትምህርት ምርጫ ምን እንደሚግባ የትኛው ትምህርት ቤት እንደሚሄዱ ምርጫ ያደርጋሉ፤ ይዘጋጃሉ።
2. የትምህርት ቤት ጓደኛ ምርጫ ያደርጋሉ። ለእነርሱም የሚሆን ጥሩ የወንድ ይሁን ወይም የሴት የትምህርት ጓደኛ እስኪያገኙ ድረስ ይለዋወጣሉ።
3. እውነትን የመፈለግ ምርጫ ወይም የኃይማኖት ምርጫ፤ የቤተ ክርስቲያን ምርጫ፤ የፕሮግራሞች ምርጫ፤ ጥሩ አስተማሪዎችና ሰባኪዎችን የሚፈልጉበት ወቅት ነው።
4. የትዳር ጓደኛ ወይም እራሳችን መምረጥ ይጀምራሉ።
5. ከዚህ ዕድሜ በፊት ለሕይወታቸው ክርስቶስን ምርጫቸው አድርገው ከሆነ፤ በመጽሐፍ ቅዱስ የሚመሩ ከሆነና የሚከታተሉ ከሆነ ለወላጆች የእረፍት ጊዜ ይሆንላቸዋል።
6. ይህ ዕድሜ ጌታን ለማገልገል በሕይወታቸው ምርጫ የሚያደርጉበት ጊዜ ስለሚሆን በምክርና በጸሎት ወላጆችና ቤተ ክርስቲያን በጉናቸው ሆነው መምራትና መርዳት ያስፈልጋል።

እንግዲህ ለሁሉም ነገር ትክክለኛ ምርጫ እንዲያደርጉና ጠንካራ አቋም እንዲወስዱ በጉናቸው የሚቆም የእግዚአብሔር ሰው እንዲኖር ያስፈልጋቸዋል። በቤተ ክርስቲያን ውስጥ የእግዚአብሔር ሰዎች እንዲገኙ በብርቱ መጸለይ ያስፈልጋል። ከዚህ ዕድሜ ጀምሮ ወላጆች ልጆቻቸውን እንደ ትልቅ ሰዎች ወይም እንደ ጓደኞች መቁጠር አለባቸው። ማሰብ አለባቸው።

8ኛ ደረጃ 19 24 ዓመት፤ በዚህ ዕድሜ ክልል ያሉ ወጣት አዋቂ ሰዎች ይባላሉ።

እነዚህ ወጣት አዋቂ ሰዎች ይባላሉ። በትምህርታቸው ከጉበዙ የኮሌጅ ተማሪዎች ናቸው። እነዚህ የነገ መሪዎች ናቸው። ማርቲን ሉተርን እንደ ምሳሌ ብንወስድ፤ ማርቲን ሉተር ለቤተ ክርስቲያን መንፈሳዊ ተሃድሶ ያመጣ ሰው ነው። በ24 ዓመት ዕድሜው የፍልስፍና ፕሮፌሰር ሆነ። በ27 ዓመት ዕድሜው በሮም ካህናት ውስጥ የመሪነት ቦታ ያዘ። «ጳውሎስ በእምነት ይድናል» የሚለውን የመጽሐፍ ቅዱስ ቃል መሠረት በማድረግ የወንጌላውያን ቤተ ክርስቲያን መሠረት የሆነ ተሃድሶን ተከትሎ ቤተ ክርስቲያንን ወደ

መጽሐፍ ቅዱስ እንድትመለስ በይፋ መግለጫ አወጣ። በርሱ ምክንያት ቤተ ክርስቲያን ወደ እውነተኛ አዳኝዋ ወደ ክርስቶስ ልትመለስ ቻለች።

በአዚህ ከዚህ ዕድሜ ቀጥሎ ወጣቶች በራሳቸው መሪነት፣ ሰብሰባዎች፣ ፕሮግራሞች፣ ሰብከቶችና ትምህርቶች እንዲኖራቸው ቦታ መስጠት ያስፈልጋል።

ወጣቶች በዚህ ዕድሜ የራሳቸው የሆኑ ብዙ ችግሮች ስለሚኖራቸው፣ ከአዋቂ ሰዎች፣ ከአስተማሪዎች፣ ከአማካሪዎችና ከአባቶች በመካከላቸው በቅርብ እንዲሆኑና እንዲኖሩ በጣም አስፈላጊ ነው። በተለይም የጋብቻ ጥያቄ በብዛት ስለሚኖራቸው፣ እንዲሁም የሕይወቴ የወደፊት አቅጣጫ ምንድን ነው? ወዴት ነው? ስለሚሉ ክርስቲያን አማካሪዎች በመካከላቸው መገኘት ወላጅ ነገር ነው።

ወደ ጌታ ኢየሱስ ክርስቶስና ወደ ቃሉ ጥልቀት የሚያመለክቱ በሕይወት ዘመናቸው ከጌታ ጋር ብዙ ዘመን ያሳለፉ የእምነት አባቶችና አማካሪዎች በመካከላቸው እንዲገኙ ያስፈልጋል። ወጣቶች ሆይ አባቶችን ጠይቁ፤ መዝ. (44):1-3፤ (78):1-8፤ ዘጸ. 32:7።

አባቶች ሆይ ወጣቶችን ወደ አዳኙ ወደ ጌታ ኢየሱስ ክርስቶስ ምሩዎቸው፤ መዝ. (37):5። የዓለም ተስፋ፣ የወጣቶች ተስፋ ኢየሱስ ክርስቶስ ብቻ ነው፤ ማቴ. 11:28-30፤ ዮሐ. 14:1-6። ምን ጊዜም ለነፍስ እረፍት የሚሰጥ ኢየሱስ ክርስቶስ ብቻ ነው። ከዚህ ዕድሜ ጀምሮ ወላጆች ልጆቻቸውን እንደ እኩል ጓደኞቻቸው ለመቀበል የተዘጋጁ መሆን አለባቸው። እንደ ትንሽ ልጅ አድርገው በቁጥጥራቸው ውስጥ ማድረግን መተው መማር አለባቸው። በቁጥጥር ሳይሆን በፍቅር መቅረብ በልጆች ሕይወት ትልቅ ለውጥን ያመጣል። ወላጆችን እንዲወዱዋቸውና እንዲቀርቡዋቸው ያደርጋቸዋል።

ለወጣቶችም እውነተኛ የሕይወት መልስ የሚገኘው በኢየሱስ ክርስቶስ ብቻ ስለሆነ በጊዜ ወደ ጌታ እንዲመጡ ማሳየት በዕድሜ ዘመናቸው ሁሉ ጠቃሚ ሰዎች እንዲሆኑ ያደርጋቸዋል። ልጆች ሆይ ከወላጆቻችሁ አትራቁ። ነገ ብዙ በረከት ትቀበላላችሁ።

ወላጆች ለልጆቻቸው ከሚያደርጉት ነገሮች

ወላጆች ሆይ

አባቶች ሆይ ልባቸው እንዳይዝል ልጆቻችሁን አታበላጩዋቸው፤ ቆላስ. 3:21። እናንተም አባቶች ሆይ ልጆቻችሁን በጌታ ምክርና በተግሣጽ አሳድጉዋቸው እንጂ አታስቆጡአቸው፤ ኤፌ. 6:4።

1. ወላጆች ለልጆቻችሁ ፍቅርን አሳዩ

አንድ ልጅ በተወለደ ጊዜ ይህን ሕፃን እንቀበል ወይም አንቀበል ብሎ በሐሳቡ ጥያቄ የሚያቀርብ አንድም ወላጅ የለም። እግዚአብሔር የሰጠን ሕፃን ነው ብለው በማሰብ ያለ ጥያቄ ይቀበሉታል። ይህን ሕፃን እንወደድ ወይም አንወደድ የሚል ጥያቄም በሐሳባቸው አይመጣም። ሕፃኑ ልክ እንደተወለደ የመውደድና የፍቅር ስሜት ክውስጣቸው ስለሚነሣ ያለ ጥያቄ ይቀበሉና መንከባከብ ይጀምራሉ። ምግብ፣ ልብስ፣ ወዘተ.. በማዘጋጀት እንደሚፈልጉት ያሳዩታል። ሕፃኑንም በደስታ መቀበላቸውን ያረጋግጣሉ። እንግዲህ ፍቅር እንደዚህ ነው። አንተ ወላጅ ልጅህን የምትወድድ ከሆነ ጊዜ በመስጠት በዕድሜው ዘመን አብረህ የምትሆንበትን ጊዜ መወሰን በጣም አስፈላጊ ነው።

- 1) አብረህ ለመጫወት
- 2) ጥያቄዎቹን ለመመለስ
- 3) ለሽርሽር
- 4) የትምህርት ቤት ሥራ አብረህ ለመሥራት
- 5) እግዚአብሔርን ለማምለክ፣ መጽሐፍ ቅዱስን ለማንበብና አብራችሁ ለመዘመር፣ ለመጸለይ፣ አብረው ቤተ ክርስቲያን ለመሄድ፤
- 6) አብረህ ለመብላት ጊዜ ስጥ። መውደድህን በእነዚህ መንገዶች አሳይ።

2. በልጆችህ መካከል አድልዎ አታድርግ

አንዱን ልጅ በመውደድ ሌላውን በመጥላት፣ አንዱን በማስጠጋት ሌላውን በማራቅ፣ አንዱን በመንከባከብ ሌላው ግድ የለሽ መሆንን፣ አንዱን ጥሩ ልጅ ነህ በማለት ሌላውን መጥፎ ነህ በማለት፣ ለአንዱ

የሚፈልገውን በመግዛት፤ ለሌላው አልገዛም በማለት በልጆች መካከል አድልዎ ማድረግ አይገባም። ወላጆች ሆይ ምግብ ቢሆን ወይም ልብስ ቢሆን ወይም ሌላ ዕቃ መግዛት ቢሆን እኩል ማድረግ እንጂ አድልዎ አታድርጉ። እንደ ያዕቆብ ቤት፤ ዘፍጥ. 37:1-4፤ 20-27። በቤታችሁ ቅናት፤ ጥል፤ ጦርነት፤ ጠላትነት፤ መከፋፈል አታስገቡ።

3. ወላጆች ልጆቻችሁን አትከፋፍሉ

አባት አንዱን ልጅ ከሌሎች ለይቶ አንተ የኔ ነህ በማለት ወደ ራሱ ጠጋ በማድረግ ሲወድደው፤ እናት ደግሞ እንደዚሁ አንዱን ልጅ ለራሷ ለይታ ጠጋ በማድረግ ለሌሎች ግድ የሌላት ስትሆን በጣም አስፈሪ ነገር ነው። ወላጆች ልጆቻቸውን ተከፋፍለው በሚያስተዳድሩበት ጊዜ ከባድ ችግርና መለያየት ይመጣል። ወላጆች በመጽሐፍ ቅዱስ ውስጥ እንደምናየው እንደ ይስሐቅና እንደ ርብቃ አትሁኑ። ወላጆች ሆይ በዚህ ዓይነት ቤታችሁን አታበላሹ። በአንድ ልብ፤ በአንድ ሃሳብና ምክር ምሩዎቻው፤ አሳድጉዎቻው። ወላጆች ሆይ ልጆች የሚሉትን ስሙ፤ አድምጡ። ወይም ልጆች ሊናገሩ ያልቻሉትን ስለ እነርሱ ገምተና አናግሩዎቻው።

4. ጥፋታቸውን በጊዜ አርሙ፤ ምሳሌ 29:17

ወላጆች የልጆችን ጥፋት በጊዜ እንደሚገባ ማረም አለባችሁ። የማረምና የማስተካከል መብት ከእግዚአብሔር የተሰጣችሁ መሆኑን ማወቅ አለባችሁ። የልጁን ስህተት አይቶ በጊዜ የማያርም ወላጅ ልጁን ይጠላል፤ ምሳሌ 13:24። ልጁን የሚወድ ወላጅ ግን ተግባር በጊዜ ይገሥጸዋል። ልጅህን ሁልጊዜ መጥፎ ነህ፤ ሥራህም መጥፎ ነው በማለት ማስቃየት አይገባም። ደግሞ ባጠፋ ጊዜ ባደረገው ስህተት ሁልጊዜ መወቀስ የለበትም። ስለጥፋቱ ልጁን ሁልጊዜ የምንከሰው ከሆነ ራሱን እኔ ሁልጊዜ ክፉ ተብዬአለሁ አጥፊ ተብዬአለሁ በማለት ወደ ጥፋት መንገድ ስለሚጓዝ መጥፎ ጓደኞችን ሰብሳቢና በኋላም ለቤታችሁ መጥፎ ጠንቅ እንዳይሆን ተጠንቀቁ፤ መዝ. (141):3። ስለዚህ ልጆችሁን

1) በጊዜ አርሙት

2) ጥሩ ሠርቶ እንደሆነ አመስግኑት፤ አሞግሱት ወይም ሸልሙት።

3) ጥፋቱን በፊቱ በግልጽ ንገሩት፤ ቅጣቱም በዚህ ምክንያት እንደሆነ ግለጹለት።

4) ቅጣትም ቢሆን በማቀሰል፤ በመፈንከት ወይም በመስብር አይሁን። ነገር ግን እንደ እግዚአብሔር ቃል ይሁን፤ ምሳሌ 23:13።

5. ልጅህን አሸከር፤ የቤት ገረድ ወይም ባሪያ አታድርግ

ወላጆች ሆይ ልጆቻችሁን በፍቅር እንዲያገለግሉዎቻሁ አድርጉ እንጂ አንዱን በማስገደድ ሌላውን በማስፈራራት አትግዙዎቸው። አንዱን ልጅ እንዲማር ሌላው ልጅ ደግሞ እንደፈለገ እንዲዘር ወይም እንዲዝናና፤ ሌላው ልጅ እንደ ባሪያ እንዲሠራ ማድረግ ተገቢ አይደለም። ሁሉም ልጆች እኩል እንደሆኑ ማስብ መልካም ነው። ለሁሉም እኩል መልካምን መመኘት መልካም ነው። ለሁሉም ልጅ እኩል የወደፊት እድላቸውን ማመቻቸት አስፈላጊ ነው። ከዚህ ለትምህርት፣ ለጫዋታ፣ ለሥራ ጊዜ በመመደብ መቆጣጠር ያስፈልጋል። ልጆቻችሁ በሥራ ላይ፣ እሱም ከአቅማቸው በላይ የሆነ ሥራ አንዲሠሩና እንዲማረሩ አታድርጉ። እንደ አሸከርና የቤት ገረድ በሥራ የተጠመዱ ከሆነ በትምህርታቸው ደካሞች፣ ተስፋ የሚቆርጡ፣ ለእናንተም ለወላጆች ጥላቻ የሚያድርባቸው ይሆናሉ። ነገር ግን በእግዚአብሔር ፍርሃት በትክክል ካሳደግናቸው እግዚአብሔር ወሮታ ይመልስልናል።

6. ልጆችን ስለማንቀባረር

ወላጆች ስለ ልጆቻቸው ዛሬ ሕፃን እያሉ ስለ ወደፊቱ ማስብ አለባቸው። ከ5 ዓመትና ከ10 ዓመት ዕድሜ በኋላ ያለውን ብቻ ሳይሆን፣ ከ20 ዓመት ዕድሜ በኋላ አልፎ እንኳ ምን ይሆኑ ይሆን ብሎ ማስብና መገመት፣ የወደፊቱን እቅድ ማዘጋጀት አስፈላጊ ነው። መሄድ በሚገባቸው መስመር በዚያ መምራት በጣም አስፈላጊ ነው፤ ምሳሌ 22:6። ልጆችን ሌላ ሰው ከሚያሳድጋቸው ይልቅ ወላጆች ቢያሳድጉዎቸው ይመረጣል። ምክንያቱም በእግዚአብሔር ቃልና በጸሎታቸው በፍቅር እየመሩ ያሳድጋሉና።

ልጆቻቸውን አውቀው የሚያበላሹ ወላጆች ጥቂት አይደሉምና ተጠንቅቃችሁ አሳድጉዋቸው። ስለዚህ ልጅህን ከመጠን በላይ ማንቀባረር የባለ ጉዳት ላይ ይጥለዋል።

1. የልጅህን ሁኔታ ሁልጊዜ ተቆጣጠር እንጂ ቸል አትበል።
2. ልጄን አትንኩብኝ ብለህ ጆሮህን አትድፈን።
3. የልጅህን ጥፋት ሌላ ሰው ሲናገር ጥፋተኛ አይደለምና አልሰማም አትበል።
4. የልጅህን ጥፋት ለመሸፈን አትሞክር። ረጋ ብለህ ሁኔታውን መርምር። ስለ ነገሩም ልጁን በጊዜ ጠይቀው አነጋግረው። እውነቱን ፈልገህ አግኝ። አስፈላጊውንም እርምት አድርግ።
5. ሲያጠፋ ዝም አትበል። ምክረው፣ ተቆጣው፣ ገስጸው፣ ቅጣው።
6. አንዱ ባጠፋው ጥፋት ሌሎችን ጨምረህ አትቆጣቸው። ያጠፋውን ልጅ ቅጣው እንጂ ይጉዳብኛል፣ ያዘናል፣ ያኩርፋል ብለህ በሌሎች ልጆች ላይ ጥፋቱን አታድርግ። ትክክለኛ ፍርድ መፍረድን መቻል መልካም ነው።

7. ልጆችን ማስተማር የሚገባህ ነገሮች

1. ፍቅርንና ሰው መውደድን አስተምረው፤
2. እግዚአብሔርን መፍራት አስተምረው፤ ዘዳ. 31:13።
3. መታዘዝን አስተምረው፤
4. ሰውን ማክበርን አስተምረው፤ ኤፌ. 6:3
5. ራስን መግዛት አስተምረው፤
6. ትህትናን አስተምረው፤
7. ግብረ ገብን፣ እውነት መናገርን፣ ታማኝነትንና የልብ ቅንነትን አስተምረው፤
8. ንጽህናውን መጠበቅና ሰውን መርዳት አስተምረው፤
9. ኃላፊነትን መሸከም አስተምረው፤
10. ወላጆችንና ትልቅ ሰዎች እንዲያከብርና እንዲታዝ አስተምረው።

8. በልጆች መንፈሳዊ አባትን አሳዩ

ክርስቲያን ወላጆች ሆይ፤ በልጆች ዘንድ ወይም በልጆች አሳብ በተለይም አባት ከአባቶች በላይ የሚበልጥ ሰው መስሎ ስለሚታሰብ በዓለም ላይ እንደ አባት ያለ የበላይ ሰው እንደሌለ አድርገው ስለሚመኩ በልጆች አሳብ አባት ታላቅ ሰው ስለሚመስላቸው አንተ አባት በቤት ውስጥ ወይም በምድር ሁሉ ላይ በልጅህ መረዳት ትንሹ እግዚአብሔር አንተ ስለሆንክ፤ የእግዚአብሔር ምሳሌ ነህና በኑሮ፤ በንግግር ሁሉ ታላቁን ፈጣሪ ሰማያዊ አባትን እግዚአብሔርን ማሳየት ይገባል፤ 1ኛ ቆሮ. 11:7። ይህም፤

1. በጸሎት

2) መጽሐፍ ቅዱስን በማንበብ

3. ለአምልኮ ወደ ቤተ ክርስቲያን በመሄድ

4. በቤት መዝሙር በመዘመር ቀዳሚ ሆነህ እየመራህ ልጅህ እግዚአብሔርን ባንተ ሕይወት ውስጥ እንዲያይ አድርገው፤ 1ኛ ቆሮ. 11:3፤ ኤፌ. 6:4። እግዚአብሔርን አሳዩ።

በዚህ ሁኔታ ከሄድክ ጌታ አንተንና ልጆችህን ማለት ቤተ ሰብህን ይባርካል፤ ዘጸግም 29:9። የተባረከህ ትሆናለህ። እግዚአብሔር አምላክ ካንተ ጋር ይሆናል። ስለ መልካሙ ሥራህ ከጌታ እጅ ትሸለማለህ። ኤፌሶን 6:8።

ልጆች ሆይ ለወላጆቻችሁ በጌታ ታዘዙ። ይህ የሚገባ ነውና። መልካም እንዲሆንልህ ዕድሜህም በምድር ላይ እንዲረዝም አባትህንና እናትህን አክብር፤ ኤፌሶን 6:1-3 አንብቡ።

አባቱንና እናቱን ለሚያስቸግር ልጅ የተሰጠው ትእዛዝ በእሥራኤላውያን ዘንድ እንዲህ ነበረ፤ «አባቱን ወይም እናቱን የሚያቃልል ርጉም ይሁን፤ ሕዝቡም ሁሉ አሜን ይበል፤ ዘጸ. 27:16። አባትንና እናትን አታስቀይሙአቸው። መልካም እንዲሆንላችሁ አሳርፋላቸው እንጂ። ይህ የእግዚአብሔር ተስፋ ነውና።

ከምርጥ ጥቅሶች በጥቂቱ

1. እግዚአብሔር ቤትን ካልሠራ ሠራተኞች በከንቱ ይደክማሉ። እግዚአብሔር ከተማን ካልጠበቀ ጠባቂ በከንቱ ይተጋል፤ መዝ. (127):1
2. ሚስት ያገኘ በረከትን አገኘ፤ ከእግዚአብሔርም ሞገስን ይቀበላል፤ ምሳሌ 18:22:3
3. ቤትና ባለጠግነት ከአባቶች ዘንድ ይወረሳሉ፤ አስተዋይ ሚስት ግን ከእግዚአብሔር ዘንድ ናት፤ ምሳሌ 19:14።
4. ልባም ሴት ለባልዋ ዘውድ ናት፤ አሳፋሪ ሴት ግን በአጥንቱ ውስጥ እንደ ቅንቅን ናት፤ ምሳሌ 12:4።
5. ብልሃተኛ ሴት ቤትዋን ትሠራለች፤ ሰነፍ ሴት ግን በእጅዋ ታፈርሰዋለች፤ ምሳሌ 14:1።
6. ቤት በጥበብ ይሠራል፤ በማስተዋልም ይጸናል፤ ምሳሌ 24:3።
7. ልባም ሴትን ማን ሊያገኛት ይችላል? ዋጋዋ ከቀይ ዕንቁ እጅግ ይበልጣል፤ ምሳሌ 31:10።
8. ውበት ሐሰት ነው፤ ደም ግባትም ከንቱ ነው፤ እግዚአብሔርን የምትፈራ ሴት ግን እርስዋ ትመሰገናለች፤ ምሳሌ 31:30።
9. ምንጭህ ብሩክ ይሁን፤ ከጉብዝናህም ሚስት ጋር ደስ ይበልህ፤ . . . ጡትዋ ሁልጊዜ ታርካህ፤ በፍቅርዋም ሁልጊዜ ጥገብ፤ ምሳሌ 5:18-19።
10. እነሆ ልጆች የእግዚአብሔር ስጦታ ናቸው፤ የሆድም ፍሬ የእርሱ ዋጋ ነው፤ መዝ. (127):3።
11. እግዚአብሔር ደግሞ ቤት እሠራልሃለሁ ብሎ ይነግርሃል፤ 2ኛ ሳሙ. 7:11።
12. መንገድህን ለእግዚአብሔር አደራ ስጥ፤ በእርሱም ታመን፤ እርሱም ያደርግልሃል፤ መዝ. (37):5።

ጋብቻ

ጋብቻ በምድር ብቻ የተሰጠ ነው፤ ማቴ. 22:30፤ ማር. 12:25-27፤ ሉቃስ 20:34-39።

ጋብቻ ከቡር ነው፤ ዕብ. 13:4።

የበጉ ሠርግ ስለ ቀረበ ደስ ይበላችሁ፤ ራእይ 19:7።

ነገር ግን በምኞት ከመቃጠል መጋባት ይሻላልና፤ 1ኛ ቆሮ. 7:9።

ባል ሆይ ስለሚሰትህ የተጻፈውን ታውቃለህ?

ዘፍጥ. 2:24

1ኛ ቆሮ. 7:2

ዘጸ. 20:17

1ኛ ጢሞ. 3:2

ምሳሌ 12:4

ዘሌዋ. 18:15

ምሳሌ 18:22

ኢዮብ 31:9-10

ማቴ. 5:32

መዝ.(128:3

ሉቃስ 17:32

ሚስት ሆይ ስለ ባልሽ የተጻፈውን ታውቂያለሽ?

ዘፍጥ. 3:16

ማር. 10:12

ራእይ 21:2

ዘፍጥ. 29:32

ዮሐ. 4:16

ዘፍጥ. 30:2

ሮሜ 7:2-3

ኢሳይ. 54:5

1ኛ ቆሮ. 7:2-5

ሆሴዕ 3:1

2ኛ ቆሮ. 11:2

ምሳሌ 12:4

ኢፌሶን 5:23-25

ስለ ልጆች

ዘፍጥ. 3:16፤ ምዕ. 21:8

ሕዝ. 18:1-4

1ኛ ሳሙ. 16:11

ማቴ. 2:1,18,22

መዝ.(103: 13፤ ምዕ. 127:3

ማቴ. ምዕ. 3:9፤ ምዕ.1:16

ምሳሌ 2:1 ምዕ. 3:1,11,21

ማቴ. 10:21፤ ምዕ.18:2,3

ምሳሌ 4:1,20፤ ምዕ. 5:1,7

ማር. 5:39፤

ምሳሌ 6:1,20፤ ምዕ. 7:1፤ ምዕ.31:28

ሉቃስ 8:54

ኢሳ. 3:4፤ ምዕ. 49:15,20,21

1ኛ ቆሮ. 13:1

ኢርምያስ 31:15,20

ስቆቃወ ኢር. 3:27

1ኛ ዮሐ. 2:1,12,18: ምዕ. 3:9-10

2ኛ ጢሞ. 3:16፤

ራእይ 2:23

መከብብ 11:9

በመጽሐፍ ቅዱስ ውስጥ ስለ ጋብቻ ወይም ስለ ቤተሰብ የተጻፉ ጥቅሶችን እዩ፤ ዘፍጥ. 1:28፤ 2:18-24፤ 3:15፤ 4:11,9፤ 9:1፤ 20:1፤ 21:1-4,24፤ ምዕ. 28:1-8፤ ምዕ. 29:18-22,25,26,29፤ ምዕ. 34:7,8,12 ዘጸ. 2:1፤ 22:17፤ ዘሊዋ. 18:7፤ 21:7,14፤ ዘኵል 36:6-13፤ ዘዳ. 7:3-4፤ 20:7፤ 22:23-24፤ 24:1፤ 25:1:3 ኢያሱ 23:23፤ 24:15፤ መሳ. 11:38፤ 14:2,3-12፤ ሩት 4:1,8-12፤ 1ኛ ሳሙ. 18:20,27,28 ምዕ. 25:39-41። 1ኛ ነገ. 3:11፤ 11:1፤ ዕዝራ 9:111-12፤ ነሀ. 13:23 መዝ. (45):9-14፤ ምሳሌ 2:17፤ መዳላዩ. 3:11፤ ኢሳ.4:1፤ 49:18፤ ምዕ. 54:5፤ 61:10፤ 62:5፤ ኢር. 3:14፤ 7:34፤ 17:9፤ 25:10፤ 33:11 ሆሴዕ 2:19-20፤ 3:2፤ አዩሌል 1:8፤ ሚልክ. 2:4,15። ማቴ. 1:18-19፤ 19:7-8፤ 22:2-3,12,24፤ 25:1-5። ሉቃስ 1:5,27፤ ማር. 10:6-9፤ ዮሐ. 2:1-10፤ 3:29፤ ሮሜ 7:2-3፤ 1ኛ ቆሮ. 7:2,28,39፤ ኢፌ.5:23, 24,32፤ 1ኛ ጢሞ. 5:14፤ ዕብ. 13:4።

ማጠቃለያ

ልጆችን ማሳደግ፣ መርዳት፣ መምራት፣ ማስተማር፣ መምከር፣ ማሳመንና መገሰጽን እግዚአብሔር ለወላጆች ኃላፊነት ሰጥቶአቸዋልና፤ ኤፌሶን 6:4፤ ቆላስ. 3:21፤ ዘዳግ. 6:7 ልጆች ሆይ በጌታ ታዘዙዋቸው፤ ኤፌሶን 6:1-3። እኔና ባለቤቴ ልጆቻችንን በዚህ ዓይነት ሁኔታ ነው ያሳደግናቸው። ልጆቻችንም በዚህ መንገድ ነው የታዘዙልን። ጌታም ባረካቸው። እኛም ደስ አለን። የጌታ ስም የተባረከ ይሁን። አሜን!